



အပိုင်း (၅) တွေ့ကြုံနေကျဖြစ်သော်လည်း သတိထားရမည့်သတင်းများ

အခန်း (၁၂) သတင်းထုတ်ပြန်ချက်

သတင်းအတော်များများကို သတင်းထုတ်ပြန်ချက်တွေကနေ တစ်ဆင့် ယူရေးကြတာပါပဲ။ အဲဒီသတင်းထုတ်ပြန်ချက်တွေကို အစိုးရအဖွဲ့၊ စီးပွားရေးလုပ်ငန်းတွေ၊ အစိုးရမဟုတ်တဲ့ အဖွဲ့အစည်းတွေနဲ့ ကုလသမဂ္ဂလို နိုင်ငံတကာ ဌာနတွေက ထုတ်ပြန်တတ်ကြတယ်။

ဒါပေမဲ့ သတင်းကို အဲဒီ သတင်း ထုတ်ပြန်ချက်တွေကနေ ဒီ အတိုင်း မကူးယူသင့်ပါဘူး။ ကိုယ့်သတင်းကို ဘယ်လိုရေးရမလဲဆိုတာက စပြီး စဉ်းစားရမယ်။ သတင်းထုတ်ပြန်တယ်ဆိုတာက အဲဒီထုတ်ပြန်တဲ့ အဖွဲ့အစည်းတွေအနေနဲ့ သူတို့အကျိုးအတွက်၊ သူတို့ ဆောင်ရွက်ချက်တွေ ပေါ်လွင်ဖို့အတွက်၊ သူတို့က ထုတ်လုပ်လိုက်တဲ့ ကုန်ပစ္စည်းတွေအတွက် ထုတ်ပြန်ကြတာပါ။ အဲဒီတော့ ရတဲ့အချက်အလက်တွေက မပြည့်စုံတာမျိုး၊ တစ်ဖက်သတ် ဖြစ်နေတာမျိုးတွေ ရှိနေတတ်တယ်။ ဒါမှမဟုတ်လည်း သတင်းတစ်ပုဒ်ရဲ့ အင်္ဂါနဲ့ မပြည့်စုံတဲ့ ခပ်ညံ့ညံ့အရေးအသားမျိုးတွေ ဖြစ်နေတတ်ပါတယ်။

သတင်းစာဆရာကောင်းတွေကတော့ သူတို့ရဲ့ တီထွင်ဖန်တီးရေးသားနိုင်တဲ့ စွမ်းရည်နဲ့ တင်ပြနိုင်တဲ့ စွမ်းရည်တို့ ရှိတာကြောင့် သာမန်သတင်း ထုတ်ပြန်မှုတစ်ခုကိုပဲ သတင်းကောင်းတစ်ပုဒ် ဖြစ်အောင် ရေးသားတင်ဆက်နိုင်ကြပါတယ်။ သူတို့က စာဖတ် ပရိသတ်ကြီးကို တစ်ဖက်သတ် သတင်းမျိုး မဖြစ်စေဘဲ အဲဒီ သတင်း ထုတ်ပြန်ချက်ကို ကိုယ်ဘာသာကိုယ် ပြန်ရေးပြီး ပြီးပြည့်စုံတဲ့ ရုပ်ပုံကားချပ်တစ်ခု ဖြစ်အောင် ခြယ်မှုန်းပေးတတ်ကြတယ်။

လိုအပ်လို့ရှိရင် သတင်းထုတ်ပြန်တဲ့ အဖွဲ့အစည်းကို ဆက်သွယ်



ခက်ခဲတဲ့အကြောင်းအရာတွေကို တစ်ခါတစ်ရံမှာ ထိပ်တိုက်ရင်ဆိုင်ပစ်လိုက်တာက အကောင်းဆုံးပါပဲ။





ပြီး ရှင်းလင်းအောင်၊ လိုအပ်တဲ့ အသေးစိတ်အချက်အလက်တွေ ပြည့်စုံအောင် ထပ်ပြီး မေးမြန်းရပါမယ်။ သတင်းထုတ်ပြန်တဲ့ အကြောင်းအရာနဲ့ ပတ်သက်လို့ ကိုယ်သိထားတဲ့ နောက်ခံသမိုင်း၊ ဗဟုသုတနဲ့ သုတေသနပြု လေ့လာထားချက်တွေ အပြင် တခြားဆက်စပ်နေတာတွေကိုပါ ထည့်ရေးရပါမယ်။ သတင်းထုတ်ပြန်ချက်အပေါ် သဘောမတူတဲ့ သူတွေ၊ ဒါမှမဟုတ် မတူတဲ့ အမြင်ရှိသူတွေနဲ့ တွေ့ဆုံပြီးတော့လည်း သူတို့ဆီက သဘောထားအမြင်များ ယူရမယ်။ သတင်းထုတ်ပြန်ချက်ထဲမှာ ဖော်ပြထားတဲ့ အကြောင်းကိစ္စနဲ့ ပတ်သက်ပြီး အကျုံးဝင်သူတွေ ရှိရင် အဲဒီပုဂ္ဂိုလ်တွေ ဆီက သဘောထားအမြင်တွေကိုပါ ယူရပါမယ်။

သတင်းထုတ်ပြန်ချက်တွေကို ဗျူရိုကရက်ဆန်ဆန်နဲ့ နည်းပညာအသုံးအနှုန်းတွေ သုံးနှုန်းပြီးပဲ ရေးတတ်တယ်။ ဒီသတင်းထုတ်ပြန်ချက်ဟာ အများပြည်သူအတွက် ဆိုလိုရင်းက ဘာလဲဆိုတာကို မိမိကိုယ်ကို မေးခွန်းထုတ်ဖို့ ကိုရော၊ ကိုယ့်စာဖတ်ပရိသတ်ကြီးကို ရှင်းပြဖို့အတွက်ပါ မမေ့ပါနဲ့။

သတင်းထုတ်ပြန်ချက် တစ်ခုအကြောင်း သတင်းရေးဖို့ အယ်ဒီတာက တာဝန်ပေးလာပြီဆိုရင် အလေးထား စဉ်းစားရမယ့် အချက်တွေက အောက်ပါအတိုင်း ဖြစ်ပါတယ်။

- ဒီထုတ်ပြန်ချက်ထဲမှာ အကြောင်းအရာအသစ်၊ စိတ်ဝင်စားစရာ အချက်ဘာပါသလဲဆိုတာ ကိုယ့်ဘာသာ မေးခွန်းထုတ်ကြည့်ပါ။
- ထုတ်ပြန်ချက်ထဲမှာ ပါတဲ့ အချက်တွေကို ထပ်ဆင့် စစ်ဆေးပါ။ အဲဒီအချက်တွေဟာ မှန်ကန်တိကျရဲ့လားပေါ့။
- ‘ဘ’ ခြောက်လုံးနဲ့ တိုက်ဆိုင်ကြည့်ပါ။ ဘယ်အချက်တွေ လိုနေသလဲ။ သတင်း ထုတ်ပြန်ချက်မှာ ဖော်ပြထားတဲ့ ဆက်သွယ်ရန် ပုဂ္ဂိုလ်ဆီ ဆက်သွယ်ပြီး သတင်းအချက်အလက်တွေ ထပ်ရအောင် တောင်းပါ။
- တခြား သတင်းရင်းမြစ်တွေကိုလည်း တွေ့ဆုံမေးမြန်းပါ။ သတင်းရဲ့ ‘နောက်ကွယ်က အကြောင်းအရာ’ ကိုလည်း ရအောင်ယူပါ။

သတင်းထုတ်ပြန်ချက်တွေကို ဘယ်လို ကိုင်တွယ် ဆောင်ရွက်ရမလဲဆိုတာသိရအောင် သတင်းထုတ်ပြန်ချက် နှစ်ခုကို ကြည့်ကြရအောင်ပါ။

တစ်ဖက်စာမျက်နှာက သတင်းထုတ်ပြန်ချက်က ကုလသမဂ္ဂအဖွဲ့အစည်းတစ်ခုကနေ ထုတ်ပြန်ထားတာပါ။ ဒီထုတ်ပြန်ချက်ထဲမှာ အချက်အလက်တွေ အတော်ကလေး ပြည့်စုံတာကြောင့် ကိုယ်က နည်းနည်းကလေး အားစိုက်ထုတ်လိုက်တာနဲ့ သတင်းကောင်းတစ်ပုဒ် ရလာမယ်။





ကိုယ်က သတင်းကို ရှင်းရှင်းလင်းလင်း ရေးသားနိုင်ဖို့အတွက် ပထမဦးဆုံး လုပ်ရမှာက အားလုံးရှင်းသွားရအောင် ကမ္ဘာ့စားနပ်ရိက္ခာ အစီအစဉ်ကို စည်းရုံးဆက်သွယ်ဖို့ပါပဲ။ ဥပမာ- လူ ၄၀၀၀၀ စလုံး ဆန်ရ ပြီးပြီလား။ တကယ်လို့ မရသေးဘူးဆိုရင် ဘယ်တော့ရမှာလဲ။ ဒီလူတွေက ဘယ်နယ်ကလဲ။ သူတို့အများစုက တောင်သူလယ်သမားတွေပဲလား စတာ တွေ သိအောင် မေးရပါမယ်။ သတင်းထုတ်ပြန်ချက်ထဲမှာ လူ ၃၀၀၀၀၀ ကျော်ဟာ အိုးအိမ်တွေပစ် ထွက်ပြေးခဲ့ရပြီး စားရေရိက္ခာ ပြတ်လပ်နေတယ် လို့ ဖော်ပြထားတယ်။ ဒီတော့ ဒီလူ ၄၀၀၀၀ က ဘယ်လိုကြောင့် ‘အခြေ အနေအဆိုးဆုံး’ ဖြစ်နေတာလဲ။ နောက်ဆုံးစာပိုဒ်မှာပါတဲ့ ‘ရေဘေးပျက်စီး မှုကို ပြန်လည်ပြင်ဆင်ရေးအတွက် မိသားစုအဆင့်’ ဆိုတာရယ်၊ ‘ကျေး လက် အခြေခံအဆောက်အအုံ ပြန်လည်ထူထောင်ရေးအတွက် ရေရှည် ဆောင်ရွက်ရန်’ ဆိုတာရယ်တွေက ဘာကိုပြောချင်တာလဲ။ ဒါတွေကို ကိုယ်ကသိမှ စာဖတ်သူကို ရှင်းပြနိုင်မယ်။

**သတင်းထုတ်ပြန်ချက်
စက်တင်ဘာ ၇၊ ၂၀၀၁**

ဒဗလျူအက်ဖ်ပီ က ကမ္ဘောဒီးယားနိုင်ငံမှ ရေဘေးဒုက္ခသည် ၄၀၀၀၀ သို့ အစားအစာများပေးပို့ခြင်း။

ဖန္ဒမ်းပင်။ ရေကြီးမှုများ အသစ်တစ်ဖန် ကျရောက်နေသော ကမ္ဘောဒီးယား နိုင်ငံမှ နေအိမ်နှင့် စားရေရိက္ခာများ ရေလွှမ်းမိုးမှုထဲ ပါသွားသူ ၄၀၀၀၀ ခန့်အတွက် ကုလသမဂ္ဂကမ္ဘာ့ စားနပ်ရိက္ခာ အစီအစဉ် (ဒဗလျူအက်ဖ်ပီ) က အရေးပေါ်စားနပ်ရိက္ခာများ ပေးပို့လိုက်ပါသည်။

ပထမအဆင့် အမြန်ဆုံးအနေဖြင့် ဒဗလျူအက်ဖ်ပီသည် အစိုးရ ဘေးဒုက္ခ စီမံခန့်ခွဲရေး တာဝန်ရှိသူများက ရေကြီးမှုဒဏ် အဆိုးရွားဆုံး ခံစားရသည်ဟု သတ်မှတ်ပေးသော ကမ္ဘောဒီးယားလူမျိုးများအား (တစ်လစာ) စုစုပေါင်း ဆန်မက်ထရစ်တန်ချိန် ၅၀၀ ပေးပို့ ထားပါသည်။ တစ်ချိန်တည်းမှာပင် အေဂျင်စီသည် ပိုမိုကြီးမားသော လုပ်ငန်းဆောင်တာများ လုပ်ကိုင်ဆောင်ရွက်ရန်၊ လိုအပ်လာပါလျှင် အကောင်အထည်ဖော်ဆောင်ရွက်ရန်အတွက် ရေလွှမ်း ဒေသများတွင် အစားအစာရရှိရေး လမ်းကြောင်းများကို တာဝန်ယူ လုပ်ဆောင်နေပါသည်။

‘ဒီနှစ်ရဲ့ အခုအချိန်ပိုင်းမှာ နောက်ထပ် ရေကြီးမှုတွေအတွက် ကျွန်မတို့ အသင့်ပြင်ထားရမယ်’ ဟု ကမ္ဘောဒီးယားနိုင်ငံဆိုင်ရာ ဒဗလျူအက်ဖ်ပီ ညွှန်ကြားရေးမှူး ရီဘက်ကာ ဟန်ဆင်က ပြောကြားသည်။ ယင်းမှာ ဒဗလျူအက်ဖ်ပီအနေဖြင့် ဆန်တန်ချိန် ၅၀၀ ကို ဘေးဒုက္ခပတ်အတွက် လူသားချင်း စာနာထောက်ထားမှု အကူအညီအဖြစ် ၂၄ နာရီအတွင်း ထောက်ပံ့ပေးကမ်းနိုင်ခဲ့ခြင်းကို ရည်ညွှန်းခြင်း ဖြစ်ပါသည်။ အဆိုပါ ဆန် များကို အရေးပေါ် ကယ်ဆယ်ရေး ရန်ပုံငွေ အစီအစဉ်ဖြင့် ရရှိခဲ့ခြင်း ဖြစ်ပါသည်။



‘မနှစ်က မဲခေါင်မြစ်ဝကျွန်းပေါ်ရေကြီးခဲ့တာအတွက် ပြန်လည်ထူထောင်ရေး လုပ်ငန်း တွေက အခုမှ လက်စသတ်ခါ ရှိသေးတာဆိုတော့ ကျွန်မတို့မှာ စိတ်ပူနေရတယ်။ အခု အသစ် ဖြစ်တဲ့ ရေကြီးမှုတွေ ဒဏ်ကို သူတို့ တစ်တွေ ခံနိုင်မှာမဟုတ်ဘူး’ ဟု ဟန်ဆင်က ဆက်ပြောသည်။

ကမ္ဘောဒီးယားနိုင်ငံ အရှေ့ပိုင်းနှင့် တောင်ပိုင်းမှ ပြည်သူ ၃၀၀၀၀ ကျော်သည် ၎င်းတို့၏ နေအိမ်များကို စွန့်ခွာခဲ့ကြရကာ အစာရေစာ ပြတ်လပ်မှုနှင့် ကြုံတွေ့နေရသည်။ ရေလွှမ်းဒဏ်ကို တစ်နည်းမဟုတ် တစ်နည်း ခံစားနေရသူပေါင်း ၁.၂ သန်းရှိမည်ဖြစ်ကြောင်း အစိုးရ ဘေးဒုက္ခ စီမံခန့်ခွဲရေး တာဝန်ရှိသူများက ခန့်မှန်းသည်။

ယမန်နှစ်က မဲခေါင်မြစ်ဝကျွန်းပေါ်တွင် အဆိုးရွားဆုံးအဖြစ် မှတ်တမ်းတင်ရလောက် သော ရေလွှမ်းမိုးမှု ဖြစ်ခဲ့ရာ အိုးအိမ် သောင်းချီ ပျက်စီးပြီး ကမ္ဘောဒီးယားနိုင်ငံ၏ လယ်မြေ ဟက်တာ ၂၀၀၀၀ ကျော်လည်း ပျက်ခဲ့ရပါသည်။ အဆိုပါ သဘာဝဘေးဒုက္ခကပ်ကြီးအတွင်း လူ ၃၄၇ ဦး သေဆုံးပြီး ယင်းသေဆုံးသူ ၈၀ ရာခိုင်နှုန်းမှာ ကလေးသူငယ်များ ဖြစ်ပါသည်။ (ရေလွှမ်းမိုးမှုက နှစ် ၇၀ အတွင်း အဆိုးရွားဆုံး ဖြစ်ပါသည်။)

ယခုနှစ်တွင် ကမ္ဘောဒီးယားနိုင်ငံ၌ အချို့နေရာများက ရေကြီးနေကာ အချို့ နေရာများ၌ မိုးခေါင်နေပါသည်။ အဆိုပါ ဖြစ်ရပ်များကြောင့် အာရှမှ အဆင်းရဲဆုံး နိုင်ငံများထဲ တစ်နိုင်ငံအပါအဝင် ဖြစ်သော ကမ္ဘောဒီးယားတွင် စားနပ်ရိက္ခာ ဖူလုံရေးအတွက် အခြေအနေ ဆိုးရွားနေပါသည်။

ဒဗလျူအက်ဖ်ပီသည် ကမ္ဘောဒီးယားနိုင်ငံတွင် ပထမအဆင့် ကယ်ဆယ်ရေး ဆောင်ရွက်ချက် အဖြစ် လူ ၅၀၀၀၀ အတွက် စားရေရိက္ခာ များကို အလျင်အမြန် ပေးပို့ခဲ့ပြီး ဒုတိယအဆင့်အဖြစ် ရေဘေးပျက်စီးမှု ပြန်လည်တည်ဆောက်ရေးအတွက် မိသားစုအဆင့် အစားအစာ အထောက်အပံ့ကို လူ ၂၅၀၀၀ အား ပေးအပ်ခဲ့သည်။ အဆိုပါ ဒေါ်လာ ၉ သန်းဖိုး အရေးပေါ် အကူအညီများ ပေးကမ်းမှုကို တစ်နှစ်ကြာ ဆောင်ရွက်ခဲ့ပါသည်။ ယခုလတွင် လက်စသတ်မည်ဟု မျှော်လင့်ထားသော တတိယအဆင့်တွင် လူ ၁၁၅၀၀၀ သည် ကျေးလက်အခြေခံ အဆောက်အအုံ ပြန်လည်ထူထောင်ရေးအတွက် ရေရှည် ဆောင်ရွက်ရန် အစားအစာများကို ရရှိခဲ့ပါသည်။

နောက်ထပ် အသေးစိတ် အချက်အလက်ကလေးတွေ ထပ် ဆောင်းပေးလိုက်ရင် သတင်းက တကယ်ကို အားရှိသွားမှာပါ။ ရေလွှမ်းမိုးမှု အသစ်တွေ ဘယ်တော့ ထပ်ဖြစ်လာနိုင်သလဲ။ အခု မိုးရာသီ စဝင်နေပြီ လား စတဲ့အချက်တွေပေါ့။

သတင်း ထုတ်ပြန်ချက်ထဲမှာပါတဲ့ ဟန်ဆင်ရဲ့ ပြောဆိုချက်က ထိမိတာမို့ အဲဒီပြောစကားကို ကိုယ့်သတင်းထဲမှာ ကောက်နုတ်ဖော်ပြနိုင် ပါတယ်။ အသေးစိတ်အချက်တွေ ပိုသိရအောင် သူ့ကို ဆက်သွယ်မေးမြန်း နိုင်ပါသေးတယ်။ ဥပမာ- သူ့အနေနဲ့ နေအိမ်တွေ ပြန်ဆောက်ပြီးတဲ့ ကျေးရွာသားတွေဆီရောက်ပြီးပြီလား။ ဘာတွေ တွေ့ခဲ့ရသလဲ။ တစ်လစာ





စားဖို့၊ ပေးထားတဲ့ ဆန်တွေကုန်သွားရင် အဲဒီ လူတွေ ဘာဆက် လုပ်ကြမလဲ။ နောက်ထပ် ရေလွှမ်းမိုးမှု ဒဏ် မခံရအောင် ဒီလူတွေကို ဘယ်လို ကူညီစောင့်ရှောက်ပေးနိုင်မလဲ။ ဒါမှမဟုတ် ကုလသမဂ္ဂအနေနဲ့ စားနပ်ရိက္ခာ အကူအညီပဲ ပေးနိုင်တာလား စသဖြင့်ပေါ့။



ဒီဆန်တွေက သူတို့-ရွာအတွက် လောက်ငပဲမလား။

နောက်ပြီး ရေဘေးဒဏ်ကို ဆိုးဆိုး ရွားရွား ခံစားခဲ့ရတဲ့ လူတွေနဲ့ ထိတွေ့ခဲ့ရတဲ့ အစိုးရမဟုတ်တဲ့ အဖွဲ့အစည်းများက ပုဂ္ဂိုလ်တွေ၊ (သတင်း ထုတ်ပြန်ချက် ထဲမှာ ဖော်ပြထားတဲ့) အစိုးရ တာဝန်ရှိသူတွေနဲ့လည်း ဆက်သွယ် တွေ့ဆုံ နိုင်ပါသေးတယ်။ ရေဘေးဒုက္ခသည်တွေဆီ ရောက်သွားတဲ့ အခါ ဘာတွေ တွေ့မြင်ခဲ့ရသလဲလို့ မေးကြည့်ပါ။ ဒီရေလွှမ်းမိုးမှုအပေါ် ကမ္ဘာ့စားနပ်ရိက္ခာ အစီအစဉ်ရဲ့ တုံ့ပြန်ဆောင်ရွက်ချက်အပေါ် သူတို့ ဘယ်လိုမြင်သလဲ။ အထောက်အပံ့ပေးတာတွေ လောက်ငရဲ့လား။ ပေးတဲ့ အကူ အညီတွေက တကယ်လိုအပ်နေတာတွေ ဟုတ်ရဲ့လား။ ဒီအကူအညီတွေ အခုထက်ပိုပြီး မြန်မြန် ရောက်သင့်သလား စသဖြင့်ပေါ့။ သိထားရမှာက ဒီ သတင်းထုတ်ပြန်ချက်ကို ကမ္ဘာ့စားနပ်ရိက္ခာအစီအစဉ်က ထုတ်ပြန်တာ ဖြစ် တဲ့အတွက် ဒီအဖွဲ့ရဲ့ ထုတ်ပြန်ချက်ဟာ တခြားသော အဖွဲ့အစည်းများက ထုတ်ပြန်ချက်တွေလိုပဲ သူတို့ ရှုထောင့် အမြင်ရယ်၊ ကောင်းတဲ့အချက်တွေ ရယ်ပဲ ဖော်ပြတတ်ကြတယ်။ ကိုယ်က သတင်းစာဆရာဆိုတော့ ကိုယ့်ရဲ့ စာဖတ်ပရိသတ်ကြီးကို တခြားရှုထောင့်အမြင်ကနေ တင်ပြပေးရမယ်။

ရေဘေးဒဏ်ခံရတဲ့ အဲဒီလူ ၄၀၀၀၀ ထဲက တချို့တစ်ဝက်နဲ့ သွားတွေ့ပြီး သူတို့ရဲ့ ခံစားရချက်တွေ၊ သူတို့တစ်တွေ နေထိုင်နေရပုံ တွေကိုပါ ဖော်ပြနိုင်မယ်ဆိုရင်တော့ ဒီသတင်းက အများကြီးပိုပြီး စိတ်ဝင် စားစရာ ကောင်းသွားလိမ့်မယ်။ သူတို့ ဘယ်နည်းဘယ်ပုံ ရှင်သန် ကျန်ရစ် ခဲ့တာလဲ။ နောက်တစ်ကြိမ် ရေကြီးလာဦးမယ့်အပေါ် သူတို့ ဘယ်လိုခံစား မိကြသလဲပေါ့။ အဲဒီနောက်မှာတော့ ကိုယ်က သတင်းကို ရေကြီးမှုဒဏ် တကယ်ခံစားလိုက်ရတဲ့ လူတစ်ယောက်ရဲ့ တကယ်အဖြစ်အပျက်နဲ့ စဖွင့် လိုက်ပေါ့။ အဲဒီအခါ စာဖတ်သူလည်း ကိုယ်ချင်းစာခံစားမိလာမယ်။ ဒီသတင်း အဖွင့်က ဆန်တွေဝေနေတဲ့ အကြောင်း ကြေညာချက်နဲ့ စရေးတာထက် စာရင် အများကြီး ပိုပြီး အားကောင်းပါတယ်။

ဒါပေမဲ့လည်း တစ်ခါတစ်ရံမှာ ကိုယ်က ရေဘေးဒုက္ခသည်တွေ ဆီ ကိုယ်တိုင် အရောက် မသွားနိုင်တာမျိုးတွေ ရှိတတ်တယ်။ ဒါမှမဟုတ် ကမ္ဘာ့စားနပ်ရိက္ခာ အစီအစဉ်အကြောင်း တစ်ခုခုကို တခြားသတင်းစာတွေ





ထက် ဦးပြီး ဖော်ပြဖို့ ရှိနေတာကြောင့် အလျင်လိုနေတာမျိုးလည်း ဖြစ် တတ်တယ်။ အဲဒီလိုအခါမျိုးမှာတော့ သတင်းရင်းမြစ်တွေဆီ ဖုန်းနဲ့ဆက် သွယ်မေးမြန်းပြီး သတင်းကို ချက်ချင်းရေးရပါမယ်။ အဲဒီနောက်မှ ရေဘေး သင့်တဲ့ ဒေသတွေဆီ ကိုယ်တိုင်အရောက်သွားပြီး ထိမိတဲ့ သရုပ်ဖော် ရေး သားချက်တွေ၊ ပြောစကား ကောက်နုတ်ချက်တွေနဲ့ သတင်းဆောင်းပါး တစ်ပုဒ် ဖြစ်အောင် လုပ်ရပါမယ်။

အခုတစ်ခါ ထိုင်းအစိုးရခရီးသွားလုပ်ငန်း၊ ထိုင်းနိုင်ငံ ခရီးသွား လုပ်ငန်း အာဏာပိုင်အဖွဲ့က ထုတ်ပြန်တဲ့ သတင်း ထုတ်ပြန်ချက်တစ်ရပ် ကို ဖော်ပြလိုက်ပါတယ်။

သတင်းထုတ်ပြန်ချက်
ပထမ ခြောက်လပတ်ကာလအတွင်း ဧည့်ငါးသန်းအထိ ရောက်ရှိခဲ့ခြင်း

ဘန်ကောက်၊ ထိုင်းနိုင်ငံ စက်တင်ဘာ ၁၁ ရက်၊ ၂၀၀၁ ခုနှစ်။ ။ ၂၀၀၁ ခုနှစ် ဇန်နဝါရီ-ဇွန်အတွင်း နိုင်ငံတကာ ဧည့်သည်ပေါင်း ၅၀၀၃၆၉၁ ဦး ရောက်ရှိခဲ့ရာ ယခင် ၂၀၀၀ ပြည့်နှစ် ဤကာလအတွင်း ရောက်ရှိခဲ့သော ဦး ရေထက် ၇.၈၆ ရာခိုင်နှုန်း တိုးတက်ခဲ့ပါသည်။

ရောက်ရှိလာသူများမှာ အဓိကခရီးသွားလာသော ဒေသများဖြစ်သည့် အရှေ့အာရှ (၂၉၈၆၇၀ ဦး)၊ ဥရောပ (၁၁၇၅၄၃၆ ဦး)၊ အမေရိကတိုက် (၃၂၆၇၈၇ ဦး)၊ သမုဒ္ဒရာကျွန်းများဒေသ (၂၀၀၄၀၇ ဦး)၊ တောင် အာရှ (၁၇၂၂၄၇ ဦး)၊ အရှေ့အလယ်ပိုင်း (၉၉၅၁၀ ဦး) နှင့် အာဖရိက (၄၂၅၃၀ ဦး) တို့မှ ဖြစ်ပါသည်။

ထိုဒေသများအားလုံးပင် စီးပွားရေးဖွံ့ဖြိုးတိုးတက်နေကြောင်း သိရှိရပါသည်။ အရှေ့အာရှမှ လာရောက်သူဦးရေသည် ၆.၀၉ ရာခိုင်နှုန်း၊ ဥရောပမှ လာရောက်သူဦးရေသည် ၈.၅ ရာခိုင်နှုန်း၊ အမေရိကတိုက်မှ လာရောက်သူ ဦးရေသည် ၁၂.၉၆ ရာခိုင်နှုန်း၊ သမုဒ္ဒရာကျွန်းများဒေသမှ လာရောက်သူဦးရေသည် ၁၆.၅၈ ရာခိုင်နှုန်း၊ တောင်အာရှမှ လာရောက် သူဦးရေသည် ၆.၃၈ ရာခိုင်နှုန်း၊ အရှေ့အလယ်ပိုင်းမှ လာရောက် သူဦးရေသည် ၂၂.၅၂ ရာခိုင်နှုန်းနှင့် အာဖရိကမှ လာရောက်သူဦးရေသည် ၁၅.၀၂ ရာခိုင်နှုန်း အသီးသီး တက်လာပါသည်။

ထိုင်းနိုင်ငံ ခရီးသွားလုပ်ငန်း အာဏာပိုင်အဖွဲ့ အုပ်ချုပ်ရေးမှူး ပရာဒက် ပါယက်ဗစ်ချင်က-

‘ကျွန်တော်တို့ရဲ့ အဓိကဈေးကွက် နေရာတွေကနေ အခုလို တိုးတက်လာတာကို တကယ်ပဲ ဝမ်းသာမိပါတယ်။ အစိုးရက အင်နဲ့ အားနဲ့ ထောက်ပံ့ကူညီပေးမှုရယ်၊ ဆက်နွယ်နေတဲ့ အစိုးရနဲ့ ပုဂ္ဂလိက ကဏ္ဍတွေက ပူးပေါင်းပါဝင်ကူညီမှုတွေရယ်ရဲ့ ကျေးဇူးကြောင့်ပဲ။’ ဟု သုံးသပ်ပြောကြားပါသည်။

ဤကာလအတွင်းတွင် ထိုင်းနိုင်ငံသို့ လာရောက်လည်ပတ်သော ဧည့်သည်များထဲ၌





ဂျပန်လူမျိုး ဧည့်သည်ဦးရေက အများဆုံးဖြစ်ပြီး စုစုပေါင်း ဧည့်ဦးရေ၏ ၁၂.၂၃ ရာခိုင်နှုန်း၊ (၆၁၁၉၀၂ ဦး) ရှိပါသည်။ ယင်းတို့နောက်မှာ မလေးရှားလူမျိုးများ (စုစုပေါင်းဧည့်ဦးရေ၏ ၁၀.၂၇ ရာခိုင်နှုန်း၊ ၅၁၄၁၁၂ ဦး)၊ ထိုင်ဝမ်လူမျိုးများ (၇.၄၄ ရာခိုင်နှုန်း၊ ၃၇၂၀၇၀ ဦး)၊ တရုတ် (၆.၇၇ ရာခိုင်နှုန်း၊ ၃၃၈၅၇၈ ဦး) နှင့် စင်ကာပူလူမျိုး (၆.၅၃ ရာခိုင်နှုန်း၊ ၃၂၆၇၅၇ ဦး) တို့ အသီးသီး ဖြစ်ကြသည်။

အလားတူ ၂၀၀၁ ခုနှစ်၊ ဇန်နဝါရီ-ဇွန်အတွင်းတွင် အမျိုးသမီး ဧည့်အရေအတွက်သည် (၂၀၀၅၉၇ ဦးသို့) ၈.၆ ရာခိုင်နှုန်း တက်လာပြီး အမျိုးသားအရေအတွက်က (၂၉၉၇၇၃၄ ဦးသို့) ၇.၃၇ ရာခိုင်နှုန်းသာ တက်ခဲ့သည်။

ပထမဦးဆုံးအကြိမ် အဖြစ် လာရောက်သူ ဧည့်ဦးရေမှာ ၃.၃၇ ရာခိုင်နှုန်း (၂၃၅၄၇၂၄ ဦး) သို့ အနည်းငယ် ကျဆင်းသွားသော်လည်း ထပ်မံလာရောက် လည်ပတ်သူဦးရေမှာ စုစုပေါင်းဧည့်ဦးရေ၏ ၅၂.၉၄ ရာခိုင်နှုန်း (၂၆၄၈၉၇ ဦး) အထိ ရှိခဲ့ရာ ၂၀.၈၄ ရာခိုင်နှုန်းအထိ မြင့်တက်လာခဲ့ပါသည်။ မိမိတို့ဘာသာ လွတ်လွတ်လပ်လပ် ခရီးသွားလာသူ ဦးရေမှာ ဈေးကွက် ဝေစု အနေဖြင့် ပိုမိုမြင့်မားကာ စုစုပေါင်းဧည့်ဦးရေ၏ ၅၈.၇၂ ရာခိုင်နှုန်း (၂၉၃၇၉၇၁ ဦး) အထိရှိ၍ ၂၀၀၀ ပြည့်နှစ်ကထက် ၁၃.၃၀ ရာခိုင်နှုန်း ပိုတက်လာခဲ့ပြီး ခရီးသွားအုပ်စုများဖြင့် လာရောက်သူဦး ရေက ၀.၉၆ ရာခိုင်နှုန်း (၂၀၆၅၇၂၀ ဦး) မျှသာ တိုးတက်မှု ရှိခဲ့သည်။

စီးပွားရေးလုပ်ငန်းသမားများနှင့် ညီလာခံကိုယ်စားလှယ် ဦးရေ က ၄၄၁၃၃၉ ဦး၊ ၃.၆၉ ရာခိုင်နှုန်းနှင့် ၄၅၃၂၈ ဦး၊ ၀.၉၉ ရာခိုင်နှုန်း အသီးသီး အနည်းငယ်စီ တိုးတက်ခဲ့ပါသည်။

အသက်အရွယ် အပိုင်းအခြားအလိုက် ဆိုပါက ထိုင်းနိုင်ငံသို့ လာရောက် လည်ပတ် သော ဧည့်သည်အများစုမှာ အသက် ၂၅ မှ ၃၄ နှစ် အတွင်း (စုစုပေါင်းဧည့်ဦးရေ၏ ၂၆.၇၃ ရာခိုင်နှုန်း၊ သို့မဟုတ် ၁၃၃၇၄၅၈ ဦး) နှင့် ၃၅-၄၄ နှစ်ကြားအရွယ်မှာ (၂၄.၀၆ ရာခိုင်နှုန်း၊ သို့မဟုတ် ၁၂၀၃၉၅၇ ဦး) ရှိပါသည်။

အသက် ၁၅ နှစ်အောက်အရွယ်နှင့် အသက် ၆၅ နှစ်အထက် သက်ကြီးရွယ်အို ဧည့်သည်ဦးရေကလည်း ၆.၇၃ ရာခိုင်နှုန်းနှင့် ၆.၅၅ ရာခိုင်နှုန်း အသီးသီးတက်လာရာ ထိုင်းနိုင်ငံသည် မိသားစုများနှင့် ပင်စင်စားများ လာရောက်သည့်နေရာတစ်ခုအဖြစ် ခိုင်မာလျက်ရှိကြောင်း ဖော်ညွှန်းနေပါသည်။ ကျောင်းသားဧည့်ဦးရေ ၁၁.၈ ရာခိုင်နှုန်း တက်လာခြင်းကလည်း နိုင်ငံ၏ ရုပ်ပုံလွှာသည် အပေါင်းလက္ခဏာဘက်ဆီသို့ ပြောင်းလဲလာနေ ကြောင်း ဖော်ညွှန်းလျက်ရှိသည်။

၂၀၀၀ ပြည့်နှစ် ဇန်နဝါရီ-ဇွန် ကာလအတွင်း တည်းခိုနေထိုင်မှု ကာလသည် ပျမ်းမျှ ၈ ရက်ရှိခဲ့ရာမှ ၂၀၀၁ ခုနှစ် ဇန်နဝါရီ-ဇွန် ကာလအတွင်းတွင် ၈.၁၁ ရက်သို့ တက်လာခဲ့သည်။ ဤသည်မှာ ထိုင်းနိုင်ငံ ခရီးသွားလုပ်ငန်း အာဏာပိုင်အဖွဲ့၏ ခရီးသည်များ ပို၍ ရက်ကြာကြာ နေထိုင်ရေးအတွက် အဓိက ကြိုးပမ်းချက်ကြောင့် ဖြစ်ပါသည်။

မိခင်နိုင်ငံမှ ပြည်ပသို့ ခရီးထွက်ခွာမှု အပိုင်းတွင်လည်း ပင်လယ်ရပ်ခြားသို့ သွားလာသူ ထိုင်းဦးရေသည် ၂၀၀၁ ခုနှစ် ဇန်နဝါရီ-ဇွန် ကာလအတွင်းတွင် ၁၀၇၂၄၇၉ ဦးရှိခဲ့ပြီး



အခန်း (၁၂) သတင်းထုတ်ပြန်ချက်

၂၀၀၀ ပြည့်နှစ် ဤကာလအတွင်း သွားလာသူဦးရေထက် ၉.၀၃ ရာခိုင်နှုန်း ပိုမိုများပြားခဲ့ပါသည်။ ထိုင်းနိုင်ငံ ခရီးသွားလာရေး အာဏာပိုင်အဖွဲ့က ၂၀၀၁ ခုနှစ် အတွင်း ထိုင်းနိုင်ငံသို့ လာရောက်လည်ပတ်သူ ဦးရေ စုစုပေါင်း ၁၀.၀ သန်းအထိ ၈.၃၂ ရာခိုင်နှုန်းတက်လာစေရန်နှင့် နိုင်ငံစီးပွားရေးသို့ ဝင်ငွေ ဘတ် ၃၂၀၁၂၄ ဘီလီယံ ရရှိရန် စီမံကိန်း ချမှတ်ထားပါသည်။

ဆက်သွယ်ရန် နိုင်ငံခြားသတင်းဌာနစိတ် ဖုန်း။ ၆၆၂၆၉၄ လိုင်းခွဲ ၁၅၄၀-၃
ပြည်သူ့ဆက်ဆံရေးဌာနခွဲ ဖက်စ်။ ၆၆၂၆၉၄-၁၃၂၅
အီးမေးလ်။ prdiv3@tat.or.th

ဒီသတင်းထုတ်ပြန်ချက်က ကိန်းဂဏန်းတွေကို ထုတ်ပြန်ထားတာလောက်ပဲ ရှိတာပါ။ ဒါပေမဲ့ သေသေချာချာ ဖတ်ကြည့်ပြီး ဆက်သွယ်ရမယ့် ဖုန်းနံပါတ်တွေကို ဆက်သွယ်မေးမြန်းမယ်ဆိုရင် သတင်းကောင်းတစ်ပုဒ်တော့ ရနိုင်ပါတယ်။

ပထမအနေနဲ့ သတင်းထုတ်ပြန်ချက်ရဲ့ ပထမဦးဆုံးဝါကျမှာပါတဲ့ အဓိက အချက်တစ်ချက်ကိုယ်၌က မေးစရာ ဖြစ်နေတာပါ။ အဲဒါက နိုင်ငံခြားဧည့်သည်ဦးရေ ဘာကြောင့်တိုးတက်လာတာလဲ ဆိုတာရယ်။ အထူးသဖြင့် အရှေ့အလယ်ပိုင်း၊ ‘သမုဒ္ဒရာကျွန်းများဒေသ’ နဲ့ အာဖရိကတိုက်က အဲဒီလိုဘာကြောင့် တိုးတက်လာတာလဲ ဆိုတာပါပဲ။ ခရီးသွားလုပ်ငန်းဌာန တာဝန်ရှိသူတစ်ယောက်အနေနဲ့ အဲဒီမေးခွန်းတွေကို ဖြေသင့်ပါတယ်။

နောက်ပြီး ကိုယ့်အနေနဲ့ကလည်း အခုဖော်ပြထားတဲ့ ၂၀၀၁ ခုနှစ် ဇန်နဝါရီကနေ ဇွန်အထိကာလအတွင်း ကိန်းဂဏန်းတွေကို ၂၀၀၀ ပြည့်နှစ် ဒီကာလနဲ့သာမက ကျန်တဲ့တခြားနှစ်တွေနဲ့လည်း နှိုင်းယှဉ်ကြည့်ချင်မှာပဲလေ။ အခုထုတ်ပြန်တဲ့ ကိန်းဂဏန်းတွေက အမြင့်မားဆုံးပဲလား။ ဒါမှမဟုတ် အာရှစီးပွားရေးအကျပ်အတည်း မဖြစ်ခင် ၁၉၉၆ ခုနှစ်နဲ့ နှိုင်းစာရင် လျော့ကျသွားသလား။ စီးပွားရေးလုပ်ငန်းအရ လာသူတွေနဲ့ တခြားအလည်အပတ် လာရောက်သူတွေ ဖယ်လိုက်ရင် ကမ္ဘာလှည့်ခရီးသည် ရာခိုင်နှုန်းက ဘယ်လောက်ရှိမလဲ။ ‘အမေရိကတိုက်’ နဲ့ ‘သမုဒ္ဒရာကျွန်းများဒေသ’ ဆိုတာ ဘာကိုဆိုလိုတာလဲ။ အဲဒီအသုံးအနှုန်းတွေက လူအများသုံးမဟုတ်ဘူးလေ။

ခရီးသွားလုပ်ငန်း ဌာနအကြီးအကဲရဲ့ ပြောဆိုချက်ကတော့ သိပ်စိတ်ဝင်စားစရာ မကောင်းပါဘူး။ အစိုးရက ကိုယ့်ဘာသာချီးမွမ်းတာ သက်သက်လောက်ပါပဲ။ ဒါကြောင့် ကိုယ့်သတင်းမှာ ထိမိတဲ့ ပြောစကားကောက်နုတ်ချက်တစ်ခု ရဖို့အတွက် သတင်းရင်းမြစ်တစ်ယောက်ယောက်ဆီ ဆက်သွယ်မေးမြန်းဖို့ လိုပါမယ်။





သတင်းထုတ်ပြန် ချက် ရဲ့ အောက်ပိုင်းမှာမှ စိတ်ဝင်စား စရာ တွေတွေ ရတယ်။ ထိုင်း နိုင်ငံ ကို ကျောင်းသားတွေ၊ ကလေး ငယ် တွေ နဲ့ သက်ကြီးရွယ်အိုတွေ အရောက် အပေါက် ပိုများလာတယ်တဲ့။ အဲဒါက 'နိုင်ငံ၏ ရုပ်ပုံ လွှာသည် အပေါင်း လက္ခဏာ ဘက်ဆီသို့ ပြောင်းလဲလာ နေကြောင်း ဖော်ညွှန်းလျက်ရှိသည်' လို့ ဆိုထားတယ်။ ထိုင်းနိုင်ငံမှာ ပြည့်တန်ဆာတွေ မူးယစ်ဆေးဝါးတွေ ပေါများ တာကြောင့် အမျိုးသား ဧည့်သည် တွေကိုပဲ ဆွဲဆောင်ခဲ့တယ်ဆိုတာ အများက သိထားပြီးသားကိစ္စပါ။ ဒီတော့ အခုလို ထုတ်ပြန်ပြောဆို တဲ့အချက်က သူတို့အနေနဲ့ ဘာကို ရည်ညွှန်းချင်တာလဲ၊ ရုပ်ပုံလွှာက ဘာကြောင့် ဘယ်လိုပြောင်းလဲတာလဲ ဆိုတာတွေကို မေးနိုင်ပါတယ်။



ခရီးသွားဦးရေတစ်ခုတည်းကိုသာ မကြည့်ပါနဲ့။

ဒါအပြင် အစိုးရအဖွဲ့ထဲက မဟုတ်ဘဲ ပြင်ပက ဆန်းစစ်သူတွေ ကိုလည်း ရုပ်ပုံလွှာပြောင်းလဲလာတယ် ဆိုတာ တကယ်ဟုတ် မဟုတ် မေး ကြည့်နိုင်ပါတယ်။ ကလေးတွေ၊ သက်ကြီးရွယ်အိုတွေနဲ့ ကျောင်းသားတွေ ပိုရောက်တဲ့အကြောင်း နောက်တစ်ခုခုများ ရှိနေဦးမလား။ ဒါကို ပုဂ္ဂလိက ခရီးသွားလုပ်ငန်းတွေမှာ လုပ်ကိုင်နေသူတွေ၊ ဘဏ္ဍာရေးဌာနများက ခရီး သွားလုပ်ငန်း ဆိုင်ရာ ဆန်းစစ်သူတွေနဲ့ တခြားသက်ဆိုင်သူတွေကို မေး ကြည့်နိုင်ပါတယ်။

သူတို့က အခြေအနေဟာ သတင်းထုတ်ပြန်ချက်ထဲမှာ ဖော်ပြ ထားသလောက် အကောင်းဘက်ကို မရောက်သေးတဲ့အကြောင်း ပြောချင် ပြောပြကြမယ်။ ဒါမှမဟုတ် သတင်းထုတ်ပြန်ချက်က အဓိကအကြောင်း အချက်တချို့ကို ထိန်ချန်ထားတာမျိုး လုပ်ချင်လုပ်ထားမယ်။ ဒါမှမဟုတ် လည်း သူတို့က သတင်းထုတ်ပြန်ချက်နဲ့ သဘောတူညီမှုရှိပြီး အဲဒါနဲ့ သက်ဆိုင်တဲ့ ထင်မြင်သုံးသပ်ချက်တွေ ပေးချင်လည်းပေးမယ်။ ဒါတွေအား လုံးက ကိုယ့်သတင်းကို အားရှိစေပြီး ပိုပြီး ပြည့်စုံစေပါတယ်။

တကယ်လို့ ဖြစ်နိုင်ရင် ကိုယ်က အဲဒီလိုလာလည်တဲ့ ကလေး၊ သက်ကြီးရွယ်အိုနဲ့ ကျောင်းသားတွေကို သွားတွေ့ပြီး သူတို့ကို ထိုင်းနိုင်ငံရဲ့ ရုပ်ပုံလွှာအကြောင်းမေးကြည့်၊ ပြီးတော့ သူတို့ဘာကြောင့် အခုလို လာ ရောက်လည်ပတ်တာလဲ ဆိုတာကိုပါ မေးကြည့်ပေါ့။ အဲဒီလိုဆိုရင် ကိုယ့်ရဲ့ သတင်းကို ကိန်းဂဏန်းတွေနဲ့ စရမယ်အစား လာရောက်လည်ပတ်တဲ့ တကယ့်လူတစ်ယောက်ယောက်နဲ့ စရေးနိုင်တာပေါ့။



အခန်း (၁၃) အစည်းအဝေးများ၊ မိန့်ခွန်းများ၊ သတင်းစာရှင်းလင်းပွဲများ

သတင်းဌာနတွေအနေနဲ့ သတင်းအတော်များများကို အစည်းအဝေးတွေ၊ မိန့်ခွန်းတွေနဲ့ သတင်းစာရှင်းလင်းပွဲတွေကနေ ရကြတာပါ။ အဲဒီအတွက် သတင်းထောက်ဟာ ပထမဦးဆုံးအနေနဲ့ မိန့်ခွန်းပြောဆိုမယ့်လူ၊ ဒါမှမဟုတ် အစည်းအဝေးနဲ့ သတင်းစာရှင်းလင်းပွဲ လုပ်မယ့်အကြောင်းအရာတွေကို အရင် ကြိုတင် ပြင်ဆင်သွားရပါမယ်။ ဒါမှသာ မေးခွန်းကောင်းတွေ မေးနိုင်မှာဖြစ်ပြီး စာဖတ်ပရိသတ်ကြီးကို ရှင်းလင်းပြည့်စုံတဲ့ သတင်းရေးသားတင်ပြနိုင်မှာ ဖြစ်ပါတယ်။

အစည်းအဝေးများ

အစိုးရ၊ ဒါမှမဟုတ် မူဝါဒချမှတ်တဲ့ အဖွဲ့အစည်းတစ်ရပ် အစည်းအဝေးလုပ်တယ်ဆိုရင် အဲဒီအစည်းအဝေးရဲ့ ဆုံးဖြတ်ဆောင်ရွက်ချက်ပေါ်မှာ အာရုံစိုက်ရမှာ ဖြစ်ပြီး အဲဒီဆုံးဖြတ် လုပ်ဆောင်ချက်ဟာ စာဖတ်ပရိသတ်ကြီးပေါ်မှာ ဘယ်လို အကျိုးသက်ရောက်မှု ရှိသလဲဆိုတာကို ဖော်ပြရပါမယ်။ အစည်းအဝေးမှာ မဲခွဲဆုံးဖြတ်ခဲ့တာလား။ ကျောင်းဆရာတွေရဲ့ လစာတိုးပေးဖို့အတွက် ကော်မတီက အကြံပြု တင်ပြခဲ့သလား။ ရသုံးမှန်းခြေငွေစာရင်းအသစ်ကို အတည်ပြုပေးလိုက်သလား။ တကယ်လို့ ဘာဆုံးဖြတ်ချက်မှ မချမှတ်နိုင်ဘူးဆိုရင် အဲဒါဟာ ဘာကြောင့်လဲဆိုတဲ့ အချက်ပေါ် အာရုံစိုက်ရမယ်။ ဒါမှမဟုတ် အချေအတင် ငြင်းခုံမှုတွေအပေါ် အလေးထားကြည့်ရမယ်။

အစည်းအဝေးသတင်းတွေမှာ ပါဝင်သင့်တဲ့ အချက်တွေကတော့-

- ဘယ်သူတွေ တက်ရောက်ခဲ့တယ်၊
- အစည်းအဝေး လုပ်ရခြင်းအကြောင်း၊
- ချမှတ်ဆောင်ရွက်ခဲ့တဲ့ ဆုံးဖြတ်ချက်၊
- ဘာဖြစ်လို့ ဒီလိုဆောင်ရွက်ခဲ့တယ်၊
- အစည်းအဝေးတက်ရောက်သူများ၊ အကဲခတ်များရဲ့ မှတ်ချက်၊
- ဆုံးဖြတ်ဆောင်ရွက်ချက်ရဲ့ သက်ရောက်မှုဟာ ဘယ်သူတွေအပေါ် ကျရောက်မလဲ၊ အဲဒီလူတွေရဲ့ ထင်မြင်ချက်၊
- အကယ်၍ ဘာဆုံးဖြတ်ချက်မှ မချမှတ်နိုင်ဘူးဆိုရင်လည်း အကြောင်း





အရာတစ်ခုကို အဲဒီလို အရေးယူ ဆောင်ရွက်သင့်တယ် ဆိုတဲ့အကြောင်း
ယေဘုယျ သဘောတူညီချက် ရခဲ့သလား။

- အကယ်၍ ဘာဆုံးဖြတ်ချက်မှ မချမှတ်နိုင်ခဲ့ဘူးဆိုရင်လည်း တစ်ယောက်
ယောက်က အရေးကြီးတဲ့အကြောင်းအရာ၊ ဒါမှမဟုတ် စိတ်ဝင်စားစရာ
တစ်ခုခု ပြောခဲ့သလား။
- ဒီကိစ္စရဲ့ နောက်ခံသမိုင်း။

အခုအောက်မှာ ဖော်ပြတဲ့ လာအိုဘာသာနဲ့ ထုတ်ဝေတဲ့ သတင်း
စာရဲ့ အဖွင့်စာပိုဒ်က အစည်းအဝေးကို ဘယ်ပုဂ္ဂိုလ် တက်ရောက်ခဲ့တယ်
ဆိုတာရယ်၊ သူတို့ဆွေးနွေးကြတဲ့ အကြောင်းအရာရယ်ကို ပြောပြထားပါ
တယ်။ ဒါပေမဲ့ ဆွေးနွေးတဲ့အကြောင်းအရာနဲ့ ပတ်သက်ပြီး သူတို့က ဘာ
ပြောတယ်ဆိုတာ မပါဘူး။ ဒါမျိုးက အရှေ့တောင်အာရှက သတင်းစာဆရာ
တွေ အမြဲ မှားနေတဲ့ပုံစံပါ။

လာအိုဆပ်ကော်မတီဥက္ကဋ္ဌ ဗိုလ်မှူးကြီး ဘိုဆင် ချမ်ပါဖန်းနှင့်
ထိုင်းဆပ်ကော်မတီ အတွင်းရေးမှူး ဗိုလ်မှူးချုပ် ဆရီရတ်သင်ရတ်တို့
သည် လာအို-ထိုင်းနယ်စပ်လုံခြုံရေး ထိန်းသိမ်းမှုကော်မတီ
အစည်းအဝေးသို့ တက်ရောက်ခဲ့ကြကာ ဇူလိုင် ၃ ရက်နေ့က ဖြစ်ပွားခဲ့
သော ဗန်တောင်း အဖြစ်အပျက်ကိစ္စကို ဆွေးနွေးခဲ့ကြသည်။

သတင်းရဲ့ နောက်ပိုင်းကျမှ အကြောင်းအရာကို
ပိုသိလာရတယ်။ ‘လက်နက်ကိုင်ဓားပြ’ တွေက နယ်စပ်ကင်းစခန်းကို
ဝင်တိုက်ပြီး အကောက်ခွန် အရာရှိတွေကို ဓားစာခံများအဖြစ်နဲ့
ဖမ်းသွားကြတယ်တဲ့။ လာအိုဘက်က ဗိုလ်မှူးကြီးက အခုအခါမှာ
ထိုင်းနဲ့လာအိုတပ်တွေ ပူးပေါင်းပြီး နယ်စပ်မှာ ငြိမ်းချမ်းရေး
ထိန်းသိမ်းနေတဲ့အကြောင်း ပြောပါတယ်။ တကယ်က အဲဒီအချက်ကို
အဖွင့်မှာတင်ရေးရမှာ။

အခုတစ်ခါ အင်္ဂလိပ်ဘာသာနဲ့ ထုတ်ဝေတဲ့ လာအို
သတင်းစာ တစ်စောင်က အစည်းအဝေးသတင်းတစ်ပုဒ်ကို အပြည့်အစုံ
ဖော်ပြလိုက်ပါ တယ်။



တီရစ္စာန်တွေအတွက် လူတွေက
အမြဲပဲ စိုးရိမ် တတ်ကြတယ်။

မိန်းကလေးများ ဆေးလိပ်ပိုသောက်လာ

ဆယ်ကျော်သက်များ၊ အထူးသဖြင့် မိန်းကလေးများ ဆေးလိပ်
သောက်သုံးမှု ပိုများလာကြောင်း ဇူလိုင် ၂၄ ရက်က လာအို





ပလာဇာပုဂ္ဂိုလ်တို့တွင် ကျင်းပသည့် လာအိုပြည်သူ့ ဒီမိုကရက်တစ် သမ္မတနိုင်ငံအတွင်း ဆေးလိပ်ထိန်းချုပ်ရေးမူဝါဒဆိုင်ရာ တစ်ရက်ကြာ စည်းဝေးပွဲ၌ ကျန်းမာရေးပညာပေး ပြန်ကြားရေးဌာန အကြီးအကဲ ဒေါက်တာ ဆွန်ချိုင်း ဖိုလ်ဆီနာက ပြောကြားသည်။

အဆိုပါ အစည်းအဝေးကို စနေဥပုသ်အသင်း ဖွံ့ဖြိုးတိုးတက်မှု ကယ်တင်ရေးအသင်းက ဦးဆောင်ကျင်းပခြင်းဖြစ်ပြီး ကျန်းမာရေး ဝန်ကြီးဌာနနှင့် ယင်းနှင့်ဆက်နွယ်နေသော ဌာနများမှ လူ ၄၀ ပါဝင် တက်ရောက်ခဲ့သည်။ နိုင်ငံတကာ အဖွဲ့အစည်းများမှ ကိုယ်စားလှယ် အချို့လည်း တက်ရောက်ခဲ့ပြီး အစည်းအဝေး သဘာပတိ အဖြစ် ပြည်သူ့ကျန်းမာရေး ဒုတိယဝန်ကြီးက ဆောင်ရွက်ခဲ့သည်။

အစည်းအဝေး အစီအစဉ်တွင် ကမ္ဘာ့ဆေးလိပ်သောက်သုံးမှု အခြေအနေ အကြမ်းဖျင်းနှင့် ယင်းကိုထိန်းချုပ်နေခြင်း၊ လာအိုနိုင်ငံ ဆေးလိပ်သောက်သုံးမှုနှင့် ထိန်းချုပ်ဆောင်ရွက်နေခြင်း၊ ဆေးလိပ်၏ ကျန်းမာရေးအပေါ် ဆိုးကျိုး၊ ဆေးလိပ်တင်သွင်းနေမှုနှင့် အခွန်ကောက်ခံခြင်း အကြောင်းရပ်များ၊ အနာဂတ်မဟာဗျူဟာနှင့် ဆေးလိပ်ထိန်းချုပ်ရေး မူဝါဒ များကို ဆွေးနွေးညှိနှိုင်းမှုများ ပါဝင်သည်။

နိုင်ငံအကျယ်အဝန်း စတုရန်းကီလိုမီတာ ၇၅၀၀ ရှိသော လာအိုနိုင်ငံသည် ဆေးရွက်ကြီးကို အဓိက စိုက်ပျိုးလျက်ရှိသည်။ မြို့ပြများတွင် လာအိုအမျိုးသား ၂၅ ရာခိုင်နှုန်းနှင့် အမျိုးသမီး ၁၅ ရာခိုင်နှုန်းတို့က ဆေးလိပ်သောက်သုံးနေကြသည်။ ကျေးလက်များ တွင်မူ လာအိုအမျိုးသား ၆၀ ရာခိုင်နှုန်းနှင့် အမျိုးသမီး ၃၀ ရာခိုင်နှုန်းက ဆေးလိပ်သောက်သူများ ဖြစ်ကြသည်။ လာအိုလူမျိုး ဆေးလိပ်သောက်သုံးသူ ၇၀-၉၀ ရာခိုင်နှုန်းသည် လူနည်းစုဝင် လူမျိုးစုများ ဖြစ်ကြပါသည်။

လာအိုနိုင်ငံတွင် အာဒင်နှင့် ဒေါ်ခမ်မေဒင် အမှတ်တံဆိပ် ဆေးလိပ်များ ထုတ်လုပ်သည့် စက်ရုံနှစ်ရုံရှိသည်။ အေဂျင်စီနှစ်ခုက ငါးသုံးလုံးနှင့် မာလ်ဘိုရီစီးကရက်များကို တင်သွင်းလျက်ရှိသည်။

အစည်းအဝေးရဲ့ ရည်ရွယ်ချက်က ဆေးလိပ်သောက်သုံးမှု ထိန်းချုပ်ရေးအတွက် မူဝါဒသစ် ချမှတ်ဖို့ဖြစ်တဲ့အကြောင်း အဖွင့်စာပိုဒ်က ဖော်ပြထားတယ်။ ဒါပေမဲ့ အစည်းအဝေးရဲ့ ရည်ရွယ်ချက် ထမြောက်အောင် မြင်သလား၊ မအောင်မြင်ဘူးလား ဆိုတာ သတင်းထဲမှာ မပါဘူး။ တကယ်လို့ မူဝါဒသစ်ချမှတ်ခဲ့တယ်ဆိုရင် အဲဒါဘာလဲ။ ဘယ်မူဝါဒအသစ်မဆို ပြည်သူတွေပေါ်မှာ သက်ရောက်မှု ရှိတာချည်းပါပဲ။ တကယ်လို့ အစည်းအဝေးက မူဝါဒ မချနိုင်ခဲ့ဘူးဆိုရင် ဘာဖြစ်လို့ မချနိုင်တာလဲ။





အဖွင့်ကတော့ ပြည့်စုံကောင်းမွန်တယ်လို့ပဲ ပြောရမှာပါပဲ။ အစည်းအဝေးမှာ ပြောတဲ့ စိတ်ဝင်စားစရာ အကြောင်းအရာတစ်ခုကို ဖော်ပြထားတယ်လေ။ ဒါပေမဲ့ အဲဒီအကြောင်းကို ကျန်တဲ့ သတင်းသားထဲမှာ ဘာမှ ဆက်မရှင်းထားဘူး။ မိန့်ကလေးတွေ ဘာဖြစ်လို့ ဆေးလိပ်ပိုသောက်လာကြတာလဲ။ မိန့်ကလေးတွေ ဆေးလိပ်သောက်သုံးမှု ဘယ်လောက် တိုးပွားလာတာလဲ။ ဒါကို ထိန်းချုပ်ဖို့ နည်းလမ်းတွေကို ဒီအစည်းအဝေးမှာ ဆွေးနွေးခဲ့ကြသလား။

သတင်းက အစည်းအဝေး အစီအစဉ်တွေကိုတော့ ဖော်ပြထားပါရဲ့။ ဒါပေမဲ့ အစည်းအဝေးမှာ ထုတ်ဖော်ပြောဆိုတဲ့ အဓိကထင်မြင်ချက် အကြောင်းအရာတွေကျတော့ မပါဘူး။ ပြဿနာနဲ့ ပတ်သက်လို့ ထိန်းချုပ်ရေးနဲ့ ပတ်သက်လို့ အစည်းအဝေးတက်ရောက်လာကြသူတွေကြားမှာ သဘောတူညီချက် ရခဲ့သလား၊ ဒါမှမဟုတ် မရခဲ့ဘူးလား။

ဆေးလိပ်သောက်သူ ရာခိုင်နှုန်းနဲ့ ဆေးလိပ်အမျိုးအမည်ကိုတော့ သတင်းထဲမှာ ဖော်ပြထားပါတယ်။ ဒါပေမဲ့ လက်ရှိ ဆေးလိပ် ထိန်းချုပ်ရေး မူဝါဒ အကြောင်းဖြစ်တဲ့ အရေးကြီးတဲ့ နောက်ခံသမိုင်းကျတော့ မပါဘူး။ နောက်ပြီး ဆက်စပ်မှု အစဉ်က ဘာလဲ။ အစိုးရက ဒီပြဿနာကို ဘာဖြစ်လို့ အခုကျမှ အရေးတယူ လုပ်လာတာလဲ။

အခုတစ်ခါ သတင်းလိုက်ရတာ ခက်ပြီး ရေးရတာလည်း ရှုပ်တဲ့ သံခင်းတမန်ခင်း အစည်းအဝေးပွဲတစ်ခုအကြောင်း သတင်းကို ကြည့်ရအောင်။

သတင်းရေးသူဟာ သူ့ရဲ့ နောက်ခံသမိုင်း ဗဟုသုတ၊ အစည်းအဝေးမှာ ပြောတဲ့ မှတ်ချက်စကားတွေနဲ့ အတူ အစည်းအဝေးပွဲ ပြီးသွားတဲ့ နောက်ပိုင်း ပါဝင်တက်ရောက်ခဲ့သူတွေနဲ့ တွေ့ဆုံမေးမြန်းပြီး ဘာတွေဖြစ်ခဲ့တယ်ဆိုတာ ပြည့်ပြည့်စုံစုံနဲ့ အဓိပ္ပာယ်ပါပါ ပုံဖော်ရေးပြသွားတာကို ဂရုစိုက်ကြည့်ပါ။

သတင်းထောက်က နာမည်တပ်ပြီးတော့ရော၊ နာမည်မဖော်ဘဲနဲ့ ရော ပြောစကား ကောက်နုတ်ချက် ခုနစ်ခုကို ဖော်ပြထားပါတယ်။ ဒါ့အပြင် အစည်းအဝေး ပြုလုပ်နေတဲ့အတွင်းမှာ တခြားသတင်းရင်းမြစ်တွေနဲ့ တွေ့ဆုံပြီး ဘာတွေဖြစ်ပျက်ခဲ့တယ်၊ ဒီဖြစ်ရပ်တွေဟာ ဘာကြောင့် ထူးခြားမှု ရှိတယ်ဆိုတာတွေကို သိအောင် လုပ်ခဲ့တယ်။

သတင်းက အကြောင်းအရာတစ်ခုကနေ တစ်ခုကို ချောချောမွေ့မွေ့ ယုတ္တိရှိရှိနဲ့ ကူးပြောင်း ရေးသားသွားတယ်။ အရေးအကြီးဆုံး အကြောင်းအရာကနေ အရေးမကြီးဆုံး အကြောင်းအရာဆီကို ရေးသွားတယ်။ ဆက်စပ်နေတဲ့ အကြောင်းအရာတွေကို သတင်းထောက်က စုစည်းဖော်ပြထားတယ်။ စာဖတ်သူစိတ်ထဲ ပေါ်လာမယ့် မေးခွန်းအားလုံးကိုလည်း





အခန်း (၁၃) အစည်းအဝေးများ၊ မိန့်ခွန်းများ၊ သတင်းစာရှင်းလင်းပွဲများ

ဖြေရှင်းပေးသွားတယ်။ သတင်းတစ်ပုဒ်ကို ဒီလို စနစ်တကျ စုစည်းပြီး အစီအစဉ်တကျ ရေးနိုင်တယ်ဆိုတာ သတင်းထောက်အနေနဲ့ စာတွေ အများကြီး ဖတ်ထားရသလို အကြောင်းအရာကိုလည်း ပိုင်နိုင်လို့ ဖြစ်ပါတယ်။

အာရှလုံခြုံရေးကို အလေးထား၊ တရုတ်နှင့် ဆက်ဆံရေးတိုးမြှင့်ရန် အမေရိကန်က ယင်း၏ မဟာမိတ်များအား အာမခံပြောကြား

ဝါကျနှစ်ကြောင်းပါ အဖွင့်စာပိုဒ်ကသတင်းဖြစ်ရပ်နှစ်ခု အကြောင်းကို တင်ပြထားတယ်။ အဲဒါက အစည်းအဝေးအနေနဲ့ ဘာက အထမြောက်အောင်မြင်ပြီး၊ ဘာက မအောင်မြင်ဘူး ဆိုတာကိုပါ။ ဒါပေမဲ့ အကြောင်းအရာတွေကို ရှိရှိနဲ့ရှင်းရှင်းပဲ ဖော်ပြထားတာ သတိပြုပါ။

ဟန့်ငြင်၊ ဗီယက်နမ် (အေပီ)။ အမေရိက ပြည်ထောင်စုနှင့် တရုတ် နိုင်ငံက နှစ်နိုင်ငံအကြား မကြာသေးမီ အတွင်းက ဖြစ်ပေါ်နေသော တင်းမာမှု များကို အဆုံးသတ်စေမည် ဖြစ်ကြောင်း ဗုဒ္ဓဟူးနေ့က ကျင်းပသော လုံခြုံရေး ဆိုင်ရာ ဆွေးနွေးပွဲတွင် အာရှနှင့်ဥရောပနိုင်ငံများသို့ ထပ်မံ အာမခံ ပြောကြားလိုက်ပါသည်။ သို့သော် စေ့စပ်ဆွေးနွေးပွဲများတွင် မြောက်ကိုရီးယားနိုင်ငံ ပါဝင်လာရေးကိုမူ အစည်းအဝေးပွဲက မပျောင်းဖျနိုင်ခဲ့ပေ။

အဓိကကျတဲ့ ပြောစကား ကောက်နုတ်ချက် အပါအဝင် ဒီစာပိုဒ် တွေက အဖွင့်ရဲ့ ပထမအကြောင်းအရာကို အားဖြည့်ပေးထားတယ်။

မိမိတို့နိုင်ငံအနေဖြင့် အမေရိကပြည်ထောင်စုနှင့် ဆက်ဆံရေးကို တန်ဖိုးထားပါကြောင်းနှင့် ဒေသတွင်း ငြိမ်းချမ်းရေးနှင့် တည်ငြိမ်မှုရှိရေး အတွက် ဝါရှင်တန်နှင့်အတူ လက်တွဲဆောင်ရွက်မည်ဖြစ်ကြောင်း တရုတ် နိုင်ငံခြားရေးဝန်ကြီး တန်ကျီရွန်းက ပြောပါသည်။

စေ့စပ်တဲ့ စာဖတ်သူဆိုရင် အာဆီယံဒေသန္တရ ဆွေးနွေးပွဲဆိုတာ ဘာလဲလို့ ချက်ချင်းမေးမယ်။ အဖွင့်ကနေ ဒီအထိကို လုံခြုံရေး ဆိုင်ရာ ဆွေးနွေးပွဲရယ်လို့ပဲ စာဖတ်သူက သိထားတာလေ။

‘အချိန်အတိုင်းအတာ တစ်ခုအထိ အခက်အခဲတွေနဲ့ ကြုံတွေ့ခဲ့ရတဲ့ တရုတ်-အမေရိကန်ဆက်ဆံရေးအပေါ်မှာ တစ်ကမ္ဘာလုံးက စိတ်ဝင်တစား ရှိခဲ့ကြပါတယ်။ အခုတော့ ဒီဆက်ဆံရေးက တိုးတက်မှု လမ်းကြောင်းပေါ် ရောက်လာခဲ့ပါပြီ’ ဟု တန်က အာဆီယံ ဒေသန္တရ ဆွေးနွေးပွဲတွင် မိန့်ခွန်း ပြောကြားခဲ့ပါသည်။

သတင်းထောက်က မေးခွန်းကို ချက်ချင်း ဖြေပေးထားပါတယ်။ ဒီရေးသားချက်က (အာရှနဲ့ ဥရောပ နိုင်ငံများဆိုတဲ့) အဖွင့်မှာပါတဲ့ အချက်ပေါ်မှာလည်း အားဖြည့်ပေးထားတယ်။

အရှေ့တောင်အာရှ အသင်းဝင် ၁၀ နိုင်ငံက ကြီးပျား ကျင်းပသော အဆိုပါ ဆွေးနွေးပွဲတွင် အမေရိက ပြည်ထောင်စု၊ တရုတ်၊ ရုရှ၊ တောင်ကိုရီးယား၊ ဥရောပသမဂ္ဂနှင့် တခြား နိုင်ငံများ ပါဝင်သည်။ မြောက်ကိုရီးယား နိုင်ငံက လေ့လာသူ အဖြစ် တက်ရောက်ခဲ့ပါသည်။





အမေရိကန် နိုင်ငံခြားရေးဝန်ကြီး ကောလင်းပါဝယ် က အမေရိကပြည်ထောင်စုသည် တရုတ်နိုင်ငံနှင့် ဆက်ဆံရေးကို အထူးအလေးပေးပြီး အာရှ-ပစိဖိတ်နှင့် ဆက်ဆံရေးကိုလည်း ကောင်းမွန်အောင် ဆောင်ရွက်သွားမည်ဟု ပြောကြားသွားကြောင်း အာဆီယံ သံတမန်တစ်ဦးက ပြောပါသည်။

ထိုင်းနိုင်ငံခြားရေးဝန်ကြီး ဆူရာခေတ် ဆတ်သရီ တာနီနှင့် တွေ့ဆုံခဲ့စဉ်တွင် ပါဝယ်က ‘အမေရိကန်နိုင်ငံသည် ဤဒေသအရေးကို အလေးထားပါကြောင်း၊ အမေရိကန် အစိုးရအနေဖြင့် အာရှအပေါ် လေးလေးနက်နက် အာရုံစူးစိုက်မှု ရှိပါကြောင်း’ အလေးအနက်ထား ပြောကြားသွားခဲ့သည် ဟု ထိုင်းပြောခွင့်ရပုဂ္ဂိုလ် နိရာချစ်ဆင်ဂါဆနီက ပြောပါသည်။

အမေရိကန်နိုင်ငံတွင် အခြေစိုက်နေထိုင်သူ ပညာရှင်များအား သူလျှိုလုပ်သည်ဆိုကာ အရေးယူ အပြစ်ပေးခြင်း၊ အမေရိကန်သူလျှိုလေယာဉ်အရေး၊ အမေရိကန်က အဆိုပြုထားသည့် ဒုံးပျံကွယ်ရေးစနစ်နှင့် လူ့အခွင့်အရေး ကိစ္စများကြောင့် ပြီးခဲ့သည်လများအတွင်း အမေရိကန်- တရုတ် ဆက်ဆံရေး ဆိုးရွားခဲ့သည်။

အရှေ့တောင် အာရှ နိုင်ငံများ၏ သဘောထားကို မေးမြန်းကြည့်ရာ နိရာချစ်က ‘အမေရိကပြည်ထောင်စုနဲ့ တရုတ်နိုင်ငံတို့ သံခင်းတမန်ခင်း ဆွေးနွေးပွဲတွေ ပုံမှန် ပြန်လုပ်တာကိုပဲ ကျွန်တော်တို့ မြင်ချင်ပါတယ်။ အခု ဒီလမ်း ကြောင်း ပေါ်ရောက်လာပြီလို့ ဆိုရမယ်။ ဒီလိုတိုးတက်လာတာကို ကျွန်တော်တို့က ကြိုဆိုပါတယ်’ ဟုပြောကြားသွားသည်။

လူဦးရေ သန်း ထောင်ဝက်ရှိပြီး ကမ္ဘာ့အရေးအပါဆုံး ပင်လယ်ရေလမ်းကြောင်း တည်ရှိနေသည့် အရှေ့တောင် အာရှ တွင် တရုတ်နှင့် အမေရိကပြည်ထောင်စု နှစ်နိုင်ငံစလုံးသည် စီးပွားရေးတွင်ရော လုံခြုံရေးတွင်ပါ အရေးကြီးသည့် အခန်းကဏ္ဍမှ ပါဝင်လျက် ရှိပါသည်။

အာဆီယံက ကြီးမှူးကျင်းပသော လုံခြုံရေး ဆွေးနွေးပွဲတွင် မြောက်ကိုရီးယားနိုင်ငံက ဒုတိယအကြိမ်အဖြစ် တက်ရောက်လာခဲ့သော်လည်း ယခုတစ်ကြိမ်တွင် နိုင်ငံခြားရေးဝန်ကြီး

သတင်းထောက်က အဖွင့်ကို တရုတ်ရဲ့ ပြောစကား ကောက်နုတ် ချက်နဲ့ အားဖြည့်ပေးခဲ့ပြီးပြီ။ အခု သူက နောက်တစ်ဖက်ဖြစ်တဲ့ အမေရိက ပြည်ထောင်စုဘက်က ပြောတာကို ဖော်ပြပြီး ထပ်မံ အားဖြည့်ပေးလိုက်တယ်။ သတင်းအတွက် ပါဝယ်ကို အင်တာမဗျူးနိုင်တာကြောင့် အစည်းအဝေးတက်ခဲ့တဲ့ နောက်လူတစ်ယောက်က တစ်ဆင့် ပါဝယ်ရဲ့ ပြောဆိုချက်ကို ဖော်ပြခဲ့တယ်။

ဒီသတင်းကို နားလည်ဖို့အတွက် နောက်ခံ သမိုင်းက မပါလို့ မရဘူး။ နောက်ခံသမိုင်းက အဖွင့်မှာ ဖော်ပြခဲ့တဲ့ အမေရိကပြည်ထောင်စုနဲ့ တရုတ်နိုင်ငံတို့ ဆက်ဆံရေး တိုးတက်ကောင်းမွန်အောင် ကြိုးစားနေတယ် ဆိုတဲ့အချက်ရဲ့ အရေးကြီးပုံကို စာဖတ်သူကို ထပ်လောင်း ပြောပြပေးတယ်။ နောက်ခံသမိုင်းက လိုတိုရှင်းလင်း ရှိတယ်။

ဒီစာပိုဒ်နှစ်ပိုဒ်က ဆက်စပ်မှု အစဉ်ကို ရှင်းပြပြီး ဒီတော့ ဘာ ဖြစ်သလဲဆိုတဲ့ အမေရိကပြည်ထောင်စုနဲ့ တရုတ်ဆက်ဆံရေး ကောင်းမွန်ခြင်းဟာ အရှေ့တောင်အာရှအတွက် အဓိပ္ပာယ်ရှိပုံကို ဖော်ပြပေးပါတယ်။





အခန်း (၁၃) အစည်းအဝေးများ၊ မိန့်ခွန်းများ၊ သတင်းစာရှင်းလင်းပွဲများ

စာရေးဆရာက
မြောက်ကိုရီးယားအကြောင်းကို စပြီး
မိတ်ဆက် ဖော်ပြလိုက်တယ်။

ပက်နမ်ဆန် လာရောက်ခဲ့ခြင်း မရှိဘဲ အဆင့်နိမ့် အရာရှိ တစ်ဦး ဖြစ်သူ ဟာဂျမ်းသာလျှင်တက်ရောက်ခဲ့သည်။ ထို့ကြောင့် ယခုနှစ် ဆွေးနွေးပွဲတွင် အမေရိကန်-မြောက်ကိုရီးယား ဆွေးနွေးပွဲ မဖြစ်မြောက်ခဲ့ပေ။

ဒီစာပိုဒ်နှစ်ပိုဒ်က အဖွင့်မှာ
ပြောခဲ့တဲ့အကြောင်းကို တိုက်ရိုက်
ထောက်ကြပေးပါတယ်။

မြောက်ကိုရီးယားနိုင်ငံသည် အမေရိကပြည်ထောင်စု၊ တောင်ကိုရီးယားတို့နှင့် ဆွေးနွေးပွဲများ အဆောတလျှင် ပြန်လည်ပြုလုပ်ရေးကို ဟာက ဖျက်ဆီး ပစ်လိုက်ပါသည်။
'ဆွေးနွေးပွဲပြန်စဖို့ အတွက် အမေရိကန်နိုင်ငံက ခြွင်းချက်တွေ ထားရှိနေတယ် ဆိုပြီး သူတို့က ဆုပ်ကိုင် ပြောဆိုနေတယ်' ဟု အာဆီယံ အဖွဲ့ အတွင်းရေးမှူးချုပ် ရှိဒေါ့ဖို ဆဗာရီနိုက လုံခြုံရေး ဆွေးနွေးပွဲများ အတွင်း ဟာ ၏ ပြောဆိုချက်ကို ပြန်လည် ပြောပြပါသည်။

သတင်းထောက်ကောင်းဟာ အမြဲ
ဘက်နှစ်ဖက်က သတင်းကို
ရအောင် ယူတတ်တယ်။
အခုလည်း အမေရိကပြည်ထောင်စုက
မြောက်ကိုရီးယားရဲ့ စွပ်စွဲချက်အပေါ်
ဘယ်လိုတုံ့ပြန်သလဲလို့ မေးခဲ့တဲ့အတွက်
ဒီအဖြေကို ရရှိခဲ့တာပါ။

'အမေရိကန်ကတော့ မဟုတ်ပါဘူးလို့ ဆိုတယ်။ သူတို့က ဘာ ခြွင်းချက်မှ သတ်မှတ် မထား ဘူးတဲ့။ ဆွေးနွေးပွဲလုပ်ဖို့ မြောက်ကိုရီးယားဘက်က ကမ်းလှမ်းလာမှာကိုပဲ စောင့်နေတာပါလို့ ဆိုတယ်' ဟု ဆဗာရီနိုက ပြောပါသည်။

အဖွင့်ကို ပိုပြီး အားဖြည့်ပေးပါတယ်။

အခြားသောနိုင်ငံများက တောင်-မြောက် ဆွေးနွေးပွဲများ ပြန်လည် စတင်စေချင်ကြောင်း ၎င်းတို့၏ ဆန္ဒကို ထုတ်ဖော်ခဲ့ကြသည်တိုင် မြောက်ကိုရီးယားတို့ဘက်က ရေငံ့နှုတ်ပိတ် နေခဲ့သည်ဟု ဆဗာရီနိုက ပြောပြသည်။
စင်စစ် 'သူတို့က ဆွေးနွေးပွဲပေါ်မှာ မကောင်းမြင်နေတာပါ' ဟု အမည်မဖော်လိုသော တောင်ကိုရီးယား အရာရှိ တစ်ဦးက ပြောပါသည်။

တရုတ်နိုင်ငံခြားရေးဝန်ကြီး တန်ကလည်း မြောက်ကိုရီးယားနှင့် အခြားသော နိုင်ငံများ ဆက်ဆံရေးတွင် 'နောက်ထပ် တိုးတက်မှုများ ရှိလာသည်ကို ဝမ်းပန်းတသာ တွေ့မြင်လိုကြောင်း' ထုတ်ဖော်ပြောကြားခဲ့ပါသည်။

လုံခြုံရေးဆွေးနွေးပွဲတွင် မြောက်ကိုရီးယားနိုင်ငံသည် လွန်ခဲ့သော တစ်နှစ်က ပါဝင်တက်ရောက်ခဲ့ပြီး ထိုစဉ်က အမေရိကပြည်ထောင်စု၊ တောင်ကိုရီးယားတို့နှင့် ဆက်ဆံရေး လမ်းပွင့်ခဲ့ရသည်။ ယင်းမှာ ၁၉၅၀ ပြည့်လွန် နှစ်များအတွင်း





တောင်ကိုရီးယားနှင့်စစ်ဖြစ်ခဲ့သော ကွန်မြူနစ် နိုင်ငံတစ် နိုင်ငံ အနေဖြင့် ပြင်ပကမ္ဘာသို့ ရှားရှားပါးပါး တံခါးဖွင့်ပေးခဲ့ခြင်း ဖြစ်ပါသည်။

လုံခြုံရေး ဆွေးနွေးပွဲတွင် နောက်ထပ် အာရှလုံခြုံရေး ကိစ္စဖြစ်သည့် တောင်တရုတ် ပင်လယ်ကျွန်းများအရေး အငြင်းပွားမှုများတွင်လည်း တိုးတက်မှု မရခဲ့ချေ။ ယင်းကျွန်းများ အပေါ် နယ်မြေပိုင်ဆိုင်မှု အငြင်းပွားရာမှ တရုတ်နှင့် အာဆီယံအဖွဲ့ဝင် နိုင်ငံတချို့ အကြား လက်နက်ကိုင် တိုက်ခိုက်မှုများ ဖြစ်ပွားခဲ့ရသည်။

နောက်ထပ် ပဋိပက္ခများ မဖြစ်ရအောင် ‘နှစ်ဦးနှစ်ဖက် လိုက်နာ ရမည့် စည်းမျဉ်း’ တစ်ရပ်ကို အဆိုပါ နိုင်ငံများက ဆွေးနွေးညှိနှိုင်း နေကြသော်လည်း ၎င်းစည်းမျဉ်း ထဲတွင် အကျုံးဝင်မည့် ပထဝီဝင် နေရာ အကျယ်အဝန်း အပါအဝင် ကိစ္စရပ်များတွင် သဘောတူညီမှု မရသေးကြောင်း လုံခြုံရေး ဆွေးနွေးပွဲ သဘာပတိအဖြစ် ဆောင်ရွက်သူ ဗီယက်နမ် နိုင်ငံခြားရေးဝန်ကြီး ငုယင်ဒိုင်နင်းက ပြောပါသည်။ ရှေ့မတိုး နောက်မဆုတ် ဖြစ်နေသော အခြေအနေကို ကျော်လွှား နိုင်ရန် ယခုအခါ ဖိလစ်ပိုင်နိုင်ငံ၏ အဆိုပြုချက် တစ်ရပ်ကို နိုင်ငံများက စဉ်းစားသုံးသပ်နေကြောင်း သူက ပြောပါသည်။

ဆွေးနွေးပွဲများအတွင်း ဥရောပ သမဂ္ဂ အပါအဝင် နိုင်ငံများက အမေရိကန်နိုင်ငံ၏ ဒုံးပျံကာကွယ်ရေးစနစ်အပေါ် ဆန့်ကျင် ကန့်ကွက်ခဲ့ ကြကြောင်း အီးယူကို ကိုယ်စားပြု တက်ရောက်သည့် ဘယ်လ်ဂျီယန်နိုင်ငံ ခြားရေးဝန်ကြီး လူဝစ် မိုက်ကယ်က ပြောသည်။

‘ဒုံးပျံကာကွယ်ရေးစနစ်နဲ့ ပတ်သက်ပြီး အမေရိကန် တွေနဲ့ ကျွန်တော်တို့ ဆွေးနွေးရမယ်။ ဘာဖြစ်လို့ လဲဆိုတော့ ဒီဟာ က လက်နက် ဖျက်သိမ်းရေးကိစ္စမှာ ဆိုးကျိုးတွေ ဖြစ်လာ စေနိုင်လို့ပါပဲ’ ဟု မိုက်ကယ်က သတင်းထောက်များကိုပြောပြ ပါသည်။

တန်က သူ့မိန့်ခွန်းထဲတွင် ဒုံးပျံကာကွယ်ရေး အစီအစဉ်သည် ဒေသငြိမ်းချမ်းရေးနှင့် တည်ငြိမ်ရေးကို

စာဖတ်သူအနေနဲ့ သတင်းကို ပိုပြီး နားလည် အောင် နောက်ခံသမိုင်းတွေ ပြည့်ပေး ထားတာပါ။ ကိုရီးယားကိစ္စ ဆွေးနွေးမှုတွေ က အရင်တစ်နှစ်က အောင်မြင်ခဲ့တယ်။ ဒါပေမဲ့ ဒီနှစ်မှာတော့ မအောင် မြင်ဘူး။ အဓိကသတင်းသား ဒီမှာပဲ ပြီးသွားပါပြီ။

စာရေးဆရာက အစည်းအဝေးရဲ့ သိပ်အရေးမကြီးတဲ့ အပိုင်းကို ကူးသွားတယ်။ ‘နောက်ထပ် အာရှ လုံခြုံရေးကိစ္စ... များတွင် တိုးတက်မှု မရခဲ့ချေ’ ဆိုတာ နောက်အကြောင်းအရာ တစ်ခုဆီ ချောချောမွေ့မွေ့ ကူးပြောင်းလိုက်တာပါ။ သမိုင်းနောက်ခံနဲ့ ထူးခြားချက်တွေကို ရိုးရိုးရှင်းရှင်းပဲ ဖော်ပြထားတယ်။

အစည်းအဝေး ကျင်းပတဲ့ တစ်နေ့တာအတွင်းမှာ တိုးတက်မှု ဘာကြောင့် မရတာလဲ ဆိုတာရယ်၊ ဖြေရှင်းချက် အလားအလာ ရယ်ကို ဖော်ပြပေးထားပါတယ်။

စာရေးဆရာက နောက်ထပ် အရေးသိပ်မကြီးတဲ့ ကိစ္စတစ်ခုဆီ ထပ်ကူးသွားတယ်။ ဒီသတင်းက တောင်တရုတ်ပင်လယ် ပဋိပက္ခလောက် အရေးမပါဘူး။ အကြောင်းကတော့ အမေရိကန် ဒုံးပျံအစီအစဉ်အပေါ် ကန့်ကွက်မှုတွေနဲ့ ပတ်သက်လို့ တခြား မီဒီယာတွေမှာ သတင်းဖော် ပြထားပြီး ဖြစ်လို့ပါပဲ။





အန္တရာယ်ဖြစ်စေနိုင်ကြောင်း တရုတ် နိုင်ငံ၏ သတိပေးချက်ကို ထပ်လောင်းပြောကြားခဲ့ပါသည်။ ဤစနစ်သည် ‘နိုင်ငံများ အကြား ယုံကြည်မှုနှင့် ပူးပေါင်းဆောင်ရွက်မှု တို့အတွက် မကောင်းကြောင်း’ သူက ပြောဆိုသည်။

ညီလာခံများ

ညီလာခံတွေမှာ သတင်းယူဖို့ ခက်ပါတယ်။ ညီလာခံတွေကို ပညာရှင်တွေ၊ အစိုးရမဟုတ်တဲ့ အဖွဲ့အစည်းတွေ၊ လုပ်ငန်းတစ်ခုခုကို လက်တွေ့ အကောင်အထည်ဖော် လုပ်ကိုင်နေသူ အုပ်စုတွေနဲ့ အစိုးရတို့က ဦးစီးကျင်းပလေ့ ရှိတတ်ကြတယ်။ အဲဒီ ညီလာခံတွေမှာ များသောအားဖြင့် ဆုံးဖြတ်ချက်တစ်ရပ်ရပ်ကို ချမှတ်အကောင်အထည်ဖော်တာမျိုး မရှိတတ်ဘဲ သူ့အမြင်၊ ကိုယ့်အမြင် ဖလှယ်တာမျိုးတွေပဲ ရှိတတ်ကြတယ်။

ညီလာခံမှာ ဦးဆောင်ပြောဆိုတဲ့ ပုဂ္ဂိုလ်ရှိခဲ့ရင် သူ့ရဲ့ သုံးသပ်ပြောဆိုချက်ဟာ ကိုယ့်သတင်းရဲ့ အဓိက အကြောင်းအရာ ဖြစ်လာနိုင်ပါတယ်။ တက်ရောက်လာသူ အများက ပြဿနာတစ်ခုအပေါ် ဦးတည် ဆွေးနွေးကြတယ်ဆိုရင်လည်း အဲဒီအကြောင်းက ကိုယ့်အတွက် သတင်း ဖြစ်နိုင်ပါတယ်။ ညီလာခံ ခဏနားချိန်မှာ တက်ရောက်လာသူများနဲ့ စကားစမြည် ပြောဆိုပါ။ သူတို့ရဲ့ ထင်မြင်သုံးသပ်ချက်တွေအပေါ် အသေးစိတ် မေးမြန်းပါ။ အခုလို ဖြစ်ပျက်နေတာကို ဘယ်လို ဆောင်ရွက်သင့်တယ်လို့ ထင်သလဲ ဆိုတာ မေးကြည့်ပါ။

ညီလာခံတွေကနေ အမြဲတမ်းတော့ သတင်းကောင်းတွေ မရတတ်ပါဘူး။ ဒါပေမဲ့ ကျွမ်းကျင်သူတွေနဲ့ တွေ့ဆုံပြီး သတင်းအစတွေ ရရှိင်တဲ့ နေရာကောင်းတော့ ဖြစ်ပါတယ်။

အစည်းအဝေးပွဲ အကြောင်း သတင်းရေးတဲ့အခါမှာ အဖွင့်ကို ဘယ်သူတွေ တက်ရောက်တယ်၊ ဘယ်နေရာမှာ ကျင်းပတယ်၊ ဘယ်အချိန်က ကျင်းပတယ် ဆိုတာလောက်ပဲ ပါတဲ့ အဖွင့်မျိုး မရေးပါနဲ့။ အဲဒီအဖွင့်မျိုးက အခု အောက်မှာဖော်ပြထားတဲ့ ဗီယက်နမ်ဘာသာနဲ့ ထုတ်ဝေတဲ့ သတင်းစာထဲက အဖွင့်မျိုးပါ။

အလုပ်သမား လှုပ်ရှားမှု အဖွဲ့ဝင်များအတွင်း မူးယစ်ဆေးဝါးနှင့် လူမှုရေး ပြစ်မှုများ ဆန့်ကျင်တိုက်ဖျက်ရေး နှစ်နှစ်ကြာ လှုပ်ရှားမှု (၁၉၉၉-၂၀၀၀) အပေါ် သုံးသပ်သည့် ညီလာခံကို ကွမ်ထရီတွင် ဗဟိုကုန်သွယ်ရေးသမဂ္ဂ လှုပ်ရှားမှုက ဦးဆောင် ကျင်းပခဲ့ရာ မတ် ၂၀ ရက် က ပြီးဆုံးသွားခဲ့သည်။





နောက်ပိုင်းကျမှ အဆင့်မြင့် အရာရှိတစ်ယောက်က မူးယစ်ဆေးဝါးနဲ့ ‘လူမှုရေးပြစ်မှု’ တွေဟာ လျော့ပါးသွားမှု မရှိကြောင်း၊ ဘာကြောင့်လဲဆိုတော့ အဖွဲ့ဝင်တချို့က ဒီလှုပ်ရှားမှုဟာ သူတို့အတွက် ဘယ်လောက်အရေးကြီးတယ်ဆိုတာ နားမလည်ကြတဲ့အတွက် ဖြစ်ကြောင်း ပြောဆိုသွားတာကို ဖော်ပြထားတယ်။ အဲဒီ ပြဿနာတွေအတွက် ဖြေရှင်းနိုင်မယ့် နည်းလမ်းတွေကိုလည်း အဲဒီပုဂ္ဂိုလ်က အကြံပြုတင်ပြသွားတယ်။ တကယ်ဆိုရင် အဖွင့်မှာ အဲဒါကို ရေးရမယ်။

မိန့်ခွန်းနှင့် သတင်းစာရှင်းလင်းပွဲများ

မျှတမှု ရှိပါ

မိန့်ခွန်းပြောတဲ့သူ၊ သတင်းစာရှင်းလင်းပွဲမှာ ရှင်းလင်းပြောကြားတဲ့သူတွေမှာ သူတို့ ပြောဆိုချင်တဲ့အကြောင်းအရာ တစ်ခု ရှိနေတယ်ဆိုတာ သိထားပါ။ ရှင်းလင်းပြောဆိုသူတွေ အနေနဲ့ မိဒီယာတွေက တစ်ဆင့်လူထုဆီ အကြောင်းအရာတစ်ခု ပြန့်သွားစေချင်တယ်။ သူတို့က နိုင်ငံရေးပါတီတစ်ခု၊ ဒါမှမဟုတ် စီးပွားရေး ထုတ်ကုန်တစ်ခုကို မြှင့်တင်ပေးနေတာမျိုး ဖြစ်ချင်လည်း ဖြစ်မယ်။ ကိစ္စမရှိပါဘူး။ သတင်းစာဆရာကောင်းအနေနဲ့ ဒါဟာ တစ်ဖက်သတ် သတင်းတွေပဲ ဆိုတာ သိထားပြီးသား။ ကိုယ်က သတင်းအချက်အလက်တွေ ပိုပြီး ပြည့်ပြည့်စုံစုံ ရအောင် ရှင်းလင်း ပြောဆိုတဲ့သူကို မေးခွန်းတွေ မေးဖို့၊ သူ့ရဲ့ ထုတ်ပြန်ပြောဆိုချက်ကို စိန် ခေါ်ဖို့ အသင့်ဖြစ်နေရပါမယ်။ မကြာခဏဆိုသလို ရှင်းလင်းပြောဆိုတဲ့ ပုဂ္ဂိုလ်ဟာ ကိုယ်မေးလိုက်တဲ့ မေးခွန်းအပေါ်မှာပဲ အာရုံဝင်စားသွားတတ်တာကြောင့် ရှေ့က ထုတ်ပြန်ချက်ထဲက အကြောင်းအရာတွေကို သတိလွတ်သွားတတ်တယ်။ အဲဒီအခါ သတိလွတ်ပြီး သူပြောလိုက်တာဟာ ကိုယ့်အတွက် သတင်းဖြစ်သွားနိုင်ပါတယ်။

ရှင်းလင်းပြောဆိုသူ ပြောတဲ့ အကြောင်းအရာတွေက အငြင်းပွားစရာ ဖြစ်နေတယ်ဆိုရင် သတင်းထဲမှာ သူ့ရဲ့ ထင်မြင်ပြောဆိုချက်ကို ထည့်သွင်းဖော်ပြရမယ့်အပြင် သူနဲ့ ယှဉ်ဖက် တခြားပုဂ္ဂိုလ်တွေ၊ ကျွမ်းကျင်သူတွေ၊ ဒါမှမဟုတ် အဲဒီပွဲကို တက်ရောက်လာတဲ့ ပရိသတ်ထဲက သဘောထားချင်း မကိုက်ညီသူတွေနဲ့ တွေ့ဆုံပြီး သူတို့ သဘောထားအမြင်တွေကိုလည်း ထည့်ရေးရပါမယ်။ ဒါမှ ကိုယ့်သတင်းက မျှတမှု ရှိမှာပါ။





ဘယ်သူက ဘာပြောတယ် ဆိုခြင်းကို အလေးထားပါ

မိန့်ခွန်းနဲ့ သတင်းစာရှင်းလင်းပွဲ အကြောင်း သတင်းတွေရေးရင် အောက်ဖော်ပြပါအချက်တွေ ပါဝင်သင့်ပါတယ်။

- ဘယ်သူကပြောတာလဲ (နာမည်၊ ရာထူးနဲ့ အဖွဲ့အစည်း)။
- ရှင်းလင်းပြောဆိုသူက ဘာတွေပြောတာလဲ (အဓိကအချက်)၊ ထိမိတဲ့ ပြောစကား ကောက်နုတ်ချက်တွေလည်း ပါရပါမယ်။
- မိန့်ခွန်း၊ ဒါမှမဟုတ် သတင်းစာရှင်းလင်းပွဲက ဘယ်အချိန်၊ ဘယ်နေရာမှာ ပြောတာလဲ၊ ကျင်းပတာလဲ။
- ဘယ်သူတွေ တက်ရောက်သလဲ (ပရိသတ်)၊ ပြီးတော့ သူတို့က ဘယ်လို တုံ့ပြန်ကြသလဲ။
- ဒီကိစ္စမှာ ယှက်နွယ် ပါဝင်နေတဲ့ တခြားသူတွေကရော ထင်မြင်ချက်၊ တုံ့ပြန်ချက် ဘယ်လိုရှိလဲ။

အဖွင့်က ပထမအချက်နှစ်ချက်ဖြစ်တဲ့ ဘယ်သူက ဘာပြောတာလဲ ဆိုတဲ့ အချက်တွေပေါ်မှာ အလေးထားရပါမယ်။

မိန့်ခွန်းနဲ့ သတင်းစာရှင်းလင်းပွဲတွေအကြောင်း သတင်းစာတွေ များသောအားဖြင့်တော့ ဘယ်သူက ဘယ်အချိန်၊ ဘယ်နေရာမှာ ဘယ်သူတွေကို ပြောဆိုရှင်းလင်းတယ် ဆိုတာကိုတော့ ရေးသားဖော်ပြတတ်ကြပါတယ်။ ဒါပေမဲ့ ရှင်းလင်းပြောဆိုသူက ပြောတဲ့ အဓိကအချက်ကိုတော့ မဖော်ပြတတ်ကြဘူး။ ဒီတော့ ရှင်းလင်းပြောဆိုသူ ပြောတဲ့အထဲမှာ ဘယ်အချက်က အရေးအကြီးဆုံးနဲ့ စိတ်ဝင်စားစရာ အကောင်းဆုံးလဲ၊ ဒါမှမဟုတ် ထူးခြားမှု ဘာရှိသလဲဆိုတာ ကိုယ့်ဘာသာ မေးခွန်းထုတ်ကြည့်ပါ။ ဥပမာ-ရှင်းလင်းပြောဆိုသူက ပြဿနာတစ်ရပ်အတွက် ဖြေရှင်းချက် အသစ်တစ်ရပ်အကြောင်းကို ပြောပြသလား။ အငြင်းပွားစရာ ကိစ္စအပေါ်မှာ ထင်မြင်ချက်တစ်ခုခု ပေးသလား။ အဲဒါတွေ ပါတယ်ဆိုရင် အဖွင့်စာပိုဒ်မှာ တင်ရေးပါ။

သူက ဘယ်နေရာမှာ ပြောတယ်ဆိုတာရယ်နဲ့ ပရိသတ်အကြောင်းရယ်ကို ဒုတိယ၊ ဒါမှမဟုတ် တတိယစာပိုဒ်တွေမှာ ရေးသားဖော်ပြနိုင်ပါတယ်။ ဒီနည်းအားဖြင့် အဖွင့်ကို ရိုးရိုးရှင်းရှင်း ရေးနိုင်မှာဖြစ်ပါတယ်။

ပြီးတော့ အဓိကအချက်တွေကိုပဲ အလေးပေးပြီး ဖော်ပြပါ။ မိန့်ခွန်းထဲ၊ သတင်းစာရှင်းလင်းပွဲထဲမှာ ပါသမျှ အကြောင်းအရာတွေအားလုံးကို ထည့်ရေးနေစရာ မလိုပါဘူး။ ကိုယ့်အလုပ်က အရေးအကြီးဆုံးနဲ့ စိတ်ဝင်စားစရာ အကောင်းဆုံးအချက်တွေကိုသာ ရွေးချယ်ပြီး စာဖတ်သူတွေဆီ တင်ပြပေးဖို့ပါပဲ။





လမ်းပေါ်မှ လူရဲ့အမြင်က
ဘယ်လိုရှိမလဲ။

အရေးအကြီးဆုံးကိစ္စတွေဟာ ရှည်လျားတွေ့ပြားတဲ့ မိန့်ခွန်းတွေ
ရဲ့ နိဂုံးပိုင်းမှာ ပါလာတတ်တာမို့ ကိုယ်က အမြဲနိုးနိုးကြားကြား ရှိနေရပါ
မယ်။ ဝန်ကြီးချုပ်က ဆေးပညာသင်တန်း ကျောင်းဆင်းပွဲ အခမ်းအနားတစ်
ခုကို တက်ရောက်လာတယ် ဆိုပါစို့။ သူ့မိန့်ခွန်းရဲ့ ပထမ ၄၅ မိနစ်မှာ
ကျန်းမာရေး စောင့်ရှောက်မှုတွေအကြောင်းကိုပဲ ပြောသွားတယ်။ နောက်
ဆုံး ငါးမိနစ်မှာတော့ သူက အကြောင်းအရာ ပြောင်းပြီး တရားမဝင် ဝင်
ရောက်လာသူတွေကို အရေးယူနှိမ်နင်းမယ့်အကြောင်း ကြေညာလိုက်တယ်
ဆိုပါတော့။ တရားမဝင် ရွှေ့ပြောင်းဝင်ရောက်လာသူ အားလုံးကို ဌာနေရင်း
ပြန်ပို့မယ်ဆိုပြီး သူက ပြောသွားတယ်ပေါ့။

အကယ်၍ သူ ပြောတဲ့အထဲမှာ ကျန်းမာရေး စောင့်ရှောက်မှုနဲ့
ပတ်သက်ပြီး ဘာမှ ထူးထူးခြားခြား မပါဘူးဆိုရင် အဖွင့်ကို အခုလို မရေး
သင့်ပါဘူး။

ဝန်ကြီးချုပ်သည် ယမန်နေ့က ကျင်းပသော ပထမအကြိမ်
မြောက် ဆေးပညာသင်တန်းကျောင်းဆင်းပွဲသို့ တက်ရောက်ကာ ကျန်း
မာရေးစောင့်ရှောက်မှု အကြောင်း မိန့်ခွန်းပြောကြားပြီးနောက်
အောင်လက် မှတ်များ ချီးမြှင့်အပ်နှင်းခဲ့ပါသည်။

အဲဒီလို ရေးမယ့်အစား အခုလို ရေးရပါမယ်။

ဝန်ကြီးချုပ်က တရားမဝင် ဝင်ရောက်လာသူများအား
နှိမ်နင်းမည် ဖြစ်ကြောင်း ယမန်နေ့က ကြေညာလိုက်ပါသည်။





သတင်းနောက်ပိုင်းမှာ ဒီလိုပြောဆိုချက်ဟာ ကျောင်းဆင်းပွဲ တစ်ခုမှာ တက်ရောက်မိန့်ခွန်း ပြောကြားတဲ့အထဲထည့်ပြောသွားတာဖြစ်တဲ့ အကြောင်း ရေးသားဖော်ပြရပါမယ်။ ပြီးတော့ သူ့မိန့်ခွန်းအများစုက တော့ ကျန်းမာရေးစောင့်ရှောက်မှုတွေအကြောင်းကိုပဲ ပြောသွားတယ်ဆိုတာလည်း ဖော်ပြရပါမယ်။ ဒီလို ရေးလိုက်လို့ သင်တန်းဆင်းတွေက စိတ်မဆိုးပါဘူး။ မှတ်ထားရမှာက ကိုယ်သတင်းရေးတာဟာ သင်တန်းသားတွေ အတွက် ရေးတာမဟုတ်ဘူး။ စာဖတ်ပရိသတ်ကြီးအတွက် ဖြစ်တယ်ဆိုတာကိုပါ။

ရှင်းလင်း ပြောဆိုသူတွေဟာ များသောအားဖြင့် အရေးကြီးတဲ့ အကြောင်းအရာတစ်ခုကို ထုတ်ဖော်ပြောဆိုကြပေမယ့်လို့ အဲဒီအကြောင်း အသေးစိတ်ကိုတော့ သူတို့က မပြောတတ်ကြဘူး။ ဒါကြောင့် သူတို့ ပြော ပြီးသွားတဲ့အခါမှာ ပြောသွားတဲ့အကြောင်းအရာနဲ့ ပတ်သက်လို့ ရှင်းပြဖို့၊ ဥပမာပေး ပြောပြဖို့ ထပ်မေးရပါမယ်။ ဒါကို သတင်းထဲမှာ ထည့်ရေးတဲ့ အ ခါမှာလည်း အခုဖော်ပြတဲ့ ထင်မြင်ချက်၊ သုံးသပ်ပြောဆိုချက်တွေဟာ သူ မိန့်ခွန်းပြောပြီးတဲ့နောက် ကိုယ်နဲ့ အင်တာဗျူးလုပ်တဲ့အခါမှာ ပြောသွား တာ ဖြစ်တယ်ဆိုတာကို ရေးသားဖော်ပြပေးရမယ်။ ဒီလိုမှ မဟုတ်ရင် အဲဒီ ပွဲကို တက်ရောက်ခဲ့တဲ့ ပရိသတ်က မရှင်းမလင်းဖြစ်ပြီး ကိုယ်ရေးတဲ့သတင်း ဟာ မမှန်ကန်၊ မတိကျဘူးလို့ ဆိုလာကြလိမ့်မယ်။ ချုပ်ပြီးတော့ ပြောရ ရင်တော့ မိန့်ခွန်းတွေ၊ သတင်းစာရှင်းလင်းပွဲတွေ တက်ရင် သူတို့ ပြော ပြီးသွားတဲ့အခါမှာ ရှင်းလင်းပြောဆိုသူနဲ့ တွေ့ပြီး စကားပြောခွင့်သာအောင် ကြိုးစားပါ။ အဲဒီလို ပြောရခြင်းအားဖြင့် အသေးစိတ် အချက်အလက်တွေကို ပိုမို သိရနိုင်တဲ့အပြင် ပိုပြီး စိတ်ဝင်စားစရာကောင်းတဲ့ ပြောစကား ကောက်နုတ်ချက်တွေကိုလည်း ရရှိနိုင်ပါတယ်။

ကြိုတင်ပြင်ဆင်ပါ

တစ်ယောက်ယောက် မိန့်ခွန်း မပေးခင်မှာ သူပြောမယ့် အကြောင်းအရာတွေ ကြိုတင်ပြင်ဆင်ထားတဲ့ မိန့်ခွန်းစာရွက်ကို အရင်ဦး ပြီး ရအောင်ယူထားပါ။ ဒီလိုရထားခြင်းအားဖြင့် မိန့်ခွန်းအကြောင်းအရာကို ကိုယ်က လေ့လာဖို့ အချိန်ရပြီး ထိရောက်တဲ့မေးခွန်းတွေ မေးနိုင်မှာလည်း ဖြစ်ပါတယ်။ ဒါပေမဲ့ ကိုယ်ကြိုရထားတဲ့ မိန့်ခွန်းစာရွက်နဲ့ သူတကယ်ပြော တဲ့ မိန့်ခွန်းတို့ တူ မတူ ဆိုတာကိုတော့ ဂရုစိုက်ရပါမယ်။ မိန့်ခွန်းပြောသူ တွေက မကြာခဏဆိုသလိုပဲ မိန့်ခွန်းစာရွက်ထဲမှာ မပါတဲ့ အကြောင်းအရာ တွေကို ထည့်ပြောတတ်သလို တချို့ အကြောင်းအရာတွေကို ချန်ထားခဲ့ တာမျိုးလည်း လုပ်တတ်ကြတယ်။ ကိုယ်က မိန့်ခွန်းစာရွက်ကို ကြိုမရထား ဘူးဆိုရင်လည်း ရှင်းလင်း ဆွေးနွေးမယ့် အကြောင်းအရာတွေကိုတော့





ဖတ်ထားရမှာ ဖြစ်ပါတယ်။ ဒီနည်းအားဖြင့် မိန့်ခွန်းပြောဆိုတဲ့အခါမှာ ဒီသတင်း အကြောင်းအရာကို ကိုယ်က သိနေပြီးသား ဖြစ်နေမယ်။ မိန့်ခွန်းတစ်ခု အကြောင်း ရေးထားတဲ့ သတင်းကောင်းတစ်ပုဒ် ကို ကြည့်ကြရအောင်ပါ။

ဘန်ကောက်၊ ထိုင်း (အေပီ)။ ဝန်ကြီးချုပ် သက်ဆင် ရှင်နာဝတ်ထရာ သည် တနင်္လာနေ့က သူ့အစိုးရသစ်၏ မူဝါဒ များကို ထုတ်ပြန်ကြေညာကာ ကတိအမြောက်အမြား ပေးလိုက် သော်လည်း သူ့အနေဖြင့် လက်တွေ့လုပ်ဆောင်ရန် ခက်ခဲမည် ဖြစ်ကြောင်း ဝေဖန်သူများက ပြောဆိုသည်။

လွှတ်တော်သစ်၏ ပထမအကြိမ် အစည်းအဝေးတွင် သက်ဆင် က ၎င်း၏ မူဝါဒကို ပြောကြားရာ၌ အလုပ်အကိုင်များ ဖန်တီးပေးရန်၊ ဝင် ငွေတိုးစေရန်နှင့် နိုင်ငံ့ဘဏ်များ၏ ကြွေးမြီ ၂၈.၅ ဘီလီယံဒေါ်လာကို လျှော့ပစ်ရန် ရည်ရွယ်သည်ဟု ဆိုပါသည်။

‘အစိုးရအနေနဲ့ ဘဝသစ်အတွက် အခွင့်အလမ်း တွေ ကို ရှိသမျှ အင်အားနဲ့ ဖန်တီးတည်ဆောက်ယူမှာ ဖြစ်ပါတယ်။ ထိုင်းနိုင်ငံဟာ ဘက်ပေါင်းစုံမှာ ပြောင်းလဲဖို့ လိုအပ်နေပါတယ်’ ဟု တယ်လီကွန် လုပ်ငန်းရှင် သူဌေးကြီးအဖြစ်မှ နိုင်ငံရေးသမား ဖြစ်လာသူ သက်ဆင်က ပြောပါသည်။

သက်ဆင်၏ ထိုင်းရတ်ထိုင်းပါတီသည် လယ်သမား များအား ကြွေးမြီ သုံးနှစ်ဆိုင်းငံ့ထားပေးမည်၊ ထိုင်းကျေးရွာ ၇၇၀၀၀ အား တစ်ရွာလျှင် ဖွံ့ဖြိုးရေးအကူငွေ ဒေါ်လာ ၂၃၈၀၀ စီပေးမည်၊ ဆင်းရဲသားများအတွက် ဈေးနှုန်းချိုသာသော ဆေးဝါးကုသမှုနှင့် ဘဏ်ကြွေးမြီကိစ္စအတွက် နိုင်ငံ့ ရရန်ပိုင်ခွင့် စီမံခန့်ခွဲမှု ကုမ္ပဏီကြီးတစ်ခု ဖွဲ့စည်းပေးမည်ဆိုသော ကတိ သုံးခုဖြင့် ဇန်နဝါရီ ၆ ရက် အထွေထွေရွေးကောက်ပွဲတွင် အနိုင်ရ ရှိကာ ညွန့်ပေါင်းအစိုးရကို ဦးဆောင် ဖွဲ့စည်းခဲ့ခြင်းဖြစ်သည်။

သို့သော် ဝေဖန်သူများကမူ လူပြိန်းကြိုက် မူဝါဒများ မှာ စရိတ်စက ကြီးမားလွန်းမည်ဖြစ်ကြောင်း သတိပေး ထားသည်။

‘အတွေးအခေါ်သစ်တွေ၊ လုပ်ဆောင်ချက် အသစ်

ဒီသတင်းက သက်ဆင်ပြောသမျှကို ပြန်ရေးထားတာ မဟုတ်ဆိုတာ စာဖတ်သူက ချက်ချင်းသိလိုက်ပြီ။ စာရေးဆရာက အဖွင့်မှာ ကတည်းက ဆန့်ကျင်ဘက် အမြင်ကိုပါ ထည့်ရေးထားတာကိုး။

အဖွင့်မှာ ယေဘုယျသဘောပဲ ဖော်ပြခဲ့တဲ့ အဓိကအကြောင်း အရာဖြစ်တဲ့ မူဝါဒအကြောင်းကို စာရေးဆရာက ချက်ချင်းအကျဉ်းချုပ်ပြီး ဖော်ပြပေးတယ်။ ဒါကို သက်ဆင်ရဲ့ ပြောစကားနဲ့ အကျဉ်းချုပ်ဖော်ပြပြီး အဖွင့်ကို အားဖြည့်ပေးတယ်။ ဒီနေရာမှာ မူဝါဒက အကြောင်းအရာ အသစ် အဆန်း မဟုတ်တာကြောင့် အဖွင့်မှာ မရေးတာကို သတိပြုပါ။ အဲဒီကတိတွေက ရွေးကောက်ပွဲ မဲဆွယ်ပွဲတွေမှာ ပေးခဲ့တာမို့ သတင်းတွေထဲမှာ ဖန်တရာတောအောင် ပါပြီးနေပြီ။

စာဖတ်သူဟာ သတင်းကို နားလည်နိုင်ဖို့အတွက် နောက်ခံသမိုင်းကို မရေးမဖြစ် ရေးရမယ်။





စာရေးဆရာက အဖွင့်ရဲ့
ဒုတိယပိုင်းဖြစ်တဲ့ သက်ဆင်ရဲ့ မူဝါဒ
အပေါ် ဝေဖန်တဲ့အကြောင်းဆီ
ပြောင်းရေးလာတယ်။ သူက
သေသေချာချာ ရွေးချယ်ယူထားတဲ့ ထိထိမိမိ
ပြောစကား သုံးခုကို ဖော်ပြထားပါတယ်။

မကြာသေးခင်က ဖြစ်ပျက်ခဲ့တဲ့
ထိုင်းနိုင်ငံရဲ့ စီးပွားရေးဖြစ်စဉ်
နောက်ခံသမိုင်းကိုဖော်ပြပေးလိုက်ခြင်း
အားဖြင့် စာဖတ်သူအနေနဲ့ ချွမ်းလိပိုင်ရဲ့
မှတ်ချက်နဲ့ ဆက်စပ်မိသွားတဲ့အပြင် အဲဒီ
ဆက်စပ်မှုအစဉ်က သက်ဆင်အနေနဲ့
မူဝါဒသစ်တွေ ဘာကြောင့် ချမှတ်တာလဲ
ဆိုတာကိုပါ ပေါ်လွင်စေပါတယ်။
တကယ်တော့ သတင်းကဒီမှာပဲ
ပြည့်စုံသွားပါပြီ။ သတင်းစာမှာ နေရာကျန်
သေးတယ်ဆိုရင်တော့ အရေးမကြီးလှတဲ့
သက်ဆင်ရဲ့ မူဝါဒ ရေးရာ ကြေညာချက်
တွေနဲ့ နောက်နိုင်ငံရေးသမားတစ်ဦးရဲ့ ဝေဖန်
ပြောဆိုမှုတွေကို ဆက်လက်
ဖော်ပြနိုင်ပါတယ်။

တွေဟာ မှန်ကန်တဲ့အတွေးအခေါ်၊ မှန်ကန်တဲ့ လုပ်ဆောင်ချက်
လို့ ပြောလို့မရဘူး'ဟု အတိုက်အခံ ခေါင်းဆောင်ချွမ်းလိပိုင်က
သက်ဆင်၏ မိန့်ခွန်းနှင့် ပတ်သက်၍ လွှတ်တော်တွင်း
အချေအတင် ဆွေးနွေးပွဲတွင် ပြောဆိုသည်။

'သိထားရမှာက ဒီနိုင်ငံဟာ ခင်ဗျားလို မချမ်းသာဘူး
ဆိုတာကိုပါ' ဟု သူက ပြောပါသည်။

ရရန်ပိုင်ခွင့် စီမံခန့်ခွဲမှု ကုမ္ပဏီ တည်ထောင်ပြီး
ပုဂ္ဂလိကဘဏ်များ၏ ကြွေးမြီကို တာဝန်ယူရေးသည် လူချမ်းသာ
လုပ်ငန်းရှင်ကြီးများ အတွက်သာ အကျိုးရှိမှာဖြစ်ပြီး အစိုးရအပေါ်
ဝန်ထုပ်ဝန်ပိုးကြီးသာ ပိုလာမည်ဖြစ်ကြောင်းလည်း ချွမ်းက
သတိပေးပြောကြားသည်။

'အခွန်ထမ်းတွေရဲ့ ငွေနဲ့ လူချမ်းသာကြီးတွေကို
ကူညီထောက်ပံ့ပေးဖို့ ခင်ဗျားမှာ ဘာလုပ်ပိုင်ခွင့်မှ မရှိဘူး' ဟု
ချွမ်းက ပြောပါသည်။

တစ်ချိန်က စည်ပင်ဖွံ့ဖြိုးခဲ့သော ထိုင်းနိုင်ငံ၏
စီးပွားရေးသည် ကုန်ထုတ်လုပ်မှုနှင့် ပို့ကုန်များအတွက်
အသက်သွေးကြောဖြစ်သော နိုင်ငံခြားရင်းနှီးမြှုပ်နှံမှုများ
ပြန်လည်ထုတ်ယူသွားသောအခါ ၁၉၉၇-၉၈ အာရှ စီးပွားရေး
ကျဆင်းမှုထဲ နွံနစ်ခဲ့ရလေသည်။ ဤစီးပွားရေး အကျပ်အတည်း
များက ဘဏ္ဍာရေးစနစ်အတွင်း လက်သင့်ရာ စားတော်ခေါ်ခြင်း
နှင့်အဂတိ လိုက်စားမှုများ ကျယ်ကျယ်ပြန့်ပြန့် ဖြစ်ပေါ်နေ
ခြင်းကို ဖော်ပြနေခြင်းဖြစ်ပြီး နိုင်ငံ့စီးပွားရေးက ယခုတိုင်
ပြန်လည် နာလန်ထူလာရန် ရုန်းကန်ကြိုးစားနေရဆဲ ဖြစ်ပါသည်။

'အစိုးရအနေနဲ့ အလျင်အမြန်နဲ့ အရေးတကြီး လုပ်
ဆောင်ရမှာကတော့ စီးပွားရေးအဆောက်အအုံ၊ အုပ်ချုပ်ရေး
အဆောက်အအုံ၊ လူမှုရေးနဲ့ နိုင်ငံရေး အဆောက်အအုံ တွေကို
ပြုပြင်ပြောင်းလဲခြင်းအားဖြင့် စီးပွားရေး ပြဿနာတွေကို
အမြန်ဆုံးဖြေရှင်းပေးရေးပါပဲ။ ဒါတွေအားလုံးကို တစ်ပြိုင်
နက်တည်း လုပ်ကြရမယ်' ဟု သက်ဆင်က ပြောပါသည်။

သူ ကတိပြုသော တခြားအကြောင်းအရာများမှာ
လုပ်ငန်းငယ် သမားများအား ချေးငွေထုတ်ပေးနိုင်ရန် ကျေးရွာ
ဘဏ်များ တည်ထောင်ရေး၊ နိုင်ငံ့ဖွံ့ဖြိုးတိုးတက်ရေး လုပ်ငန်းများ
ကို နိုင်ငံရေးအရ ဝင်ရောက်စွက်ဖက်ခြင်း မရှိဘဲ ကျွမ်းကျင်သူ





ပညာရှင်များကပဲ ဦးစီးဆောင်ရွက်ရေး၊ မူးယစ် ဆေးဝါး
မှောင်ခိုမှုများအား နှိမ်နင်းရေးနှင့် အစိုးရ၏ အကတိလိုက်စားမှု
တိုက်ဖျက်ရေးတွင် ပြည်သူများ ပါဝင်ရန် အားပေးရေးတို့
ဖြစ်ပါသည်။

ခေတ်မီနည်းပညာများ သုံးစွဲခြင်းဖြင့် အစိုးရ အသုံး
စရိတ်ကို လျော့ချရန်နှင့် အခွန်ကောက်စနစ်ကို တိုးတက်
ကောင်းမွန်စေရန် လုပ်ဆောင်ပြီး ဘဏ္ဍာရေးဆိုင်ရာ စည်းမျဉ်း
စည်းကမ်းကို မြှင့်တင်မည်ဖြစ်ကြောင်းလည်း သူက ကတိပြု
ခဲ့သည်။

သက်ဆင် ညွှန်ပေါင်းအစိုးရအဖွဲ့၏ ဒုတိယ
ခေါင်းဆောင်ကမူ လူပြိန်းကြိုက်မှုဝါဒများကို အများနှင့်အတူ
ဆန့်ကျင်ပါကြောင်း တနင်္ဂနွေ နေ့က ထုတ်ဖော်ပြောဆိုသည်။

နယူးအင်္ဂလန်ပရိတ်စတီ ဒုတိယခေါင်းဆောင်
ချာလမ် ယူဘမ်ရန်က သက်ဆင်၏ ကတိစကားများသည်
မဲများများ ရရေးအတွက်သာ ဖြစ်ပြီး ပြည်သူ့ကြွေးမြီ ဝန်ထုပ်
ဝန်ပိုးကြီးသာ ပိုလာစေမည်ဟု ဆိုပါသည်။ ကျေးလက် ကြွေးမြီ
ကင်းရှင်းရေးမူဝါဒများမှာ ယခုမှ အသစ်မဟုတ်ဘဲ ယခင်
ကတည်းက မှားယွင်း လုပ်ဆောင် ခဲ့ခြင်းများ ဖြစ်ကြောင်း သူက
ပြောပါသည်။

ဒီသတင်းကို နည်းနည်းပါးပါး တည်းဖြတ်လိုက်ရင် ပိုပြီး
အားရှိ၊ ပိုပြီး ရှင်းလင်းလာပါမယ်။ ဥပမာ- အဖွင့်ကို အခုလို
ရေးသင့်ပါတယ်။

ဝန်ကြီးချုပ် သက်ဆင်ရှင်နာဝပ်ထရာသည်
တနင်္လာနေ့က သူ့အစိုးရ၏ စီးပွားရေးနှင့် လူမှုရေးမူဝါဒ
များကို ကြေညာပြီး ကတိကဝတ်များ ပြုခဲ့ရာ ဝေဖန်သူများ
ကမူ အဆိုပါကတိများကို ဖြည့်ဆည်းဖို့ ခက်ခဲလိမ့်မည်
ဖြစ်ကြောင်း ပြောဆိုပါသည်။

ဘယ်လိုပဲဖြစ်ဖြစ်ပါလေ၊ အဲဒီသတင်းကလေးကတော့
မိန့်ခွန်း တစ်ခု အကြောင်းရေးတဲ့ နမူနာသတင်းကောင်း တစ်ပုဒ်
ပါပဲ။





အခမ်းအနားများမှာလည်း...



သာမန် သတင်းရှင်းမြစ်တွေကိုလည်း မေ့မထားပါနဲ့။

သတင်းထောက်တွေဟာ အခမ်းအနားပွဲ တွေအကြောင်း သတင်းရေးသားတဲ့ အခါမှာလည်း မိန့်ခွန်းတွေနဲ့ သတင်းစာရှင်းလင်းပွဲတွေ အကြောင်းရေးတဲ့အခါ မှားတတ်တဲ့အတိုင်း မှားတတ် ကြပါတယ်။ သူတို့က အရာရှိကြီး တစ်ယောက် အခမ်းအနားကို တက်ရောက်တဲ့ အကြောင်းကိုပဲ အဖွင့်မှာ အသားပေး တင်ရေးလေ့ ရှိတတ် ကြပါတယ်။ ဒါပေမဲ့ အဲဒါဟာ တကယ့် သတင်း ဟုတ်ရဲ့လား။ အခမ်းအနားနဲ့ ဖွင့်လှစ်ပေးလိုက်

တယ်ဆိုတဲ့ ကျောင်းအကြောင်းကျတော့ ဘယ်ရောက်နေသလဲ။ ဒီကျောင်း ဖွင့်လိုက်တာကြောင့် ရွာထဲက ကလေးတွေ ပထမဦးဆုံးအကြိမ် အဖြစ် ကျောင်းတက် ခွင့် ရသွားပြီလား။

အမြဲတမ်းမှာ ဘာက အရေးပါတာလဲ၊ လူထုအပေါ် ဘာ သက်ရောက်မှု ရှိသလဲ ဆိုတာကို စဉ်းစားပါ။

မြန်မာနိုင်ငံက စာနယ်ဇင်းသင်တန်းသားတစ်စုကို မော်လမြိုင်မြို့ ကြီးမှာ ရုပ်ရှင်ရုံသစ်တစ်ရုံ ဖွင့်လှစ်လိုက်တဲ့အကြောင်း သတင်းတစ်ပုဒ် ရေးခိုင်းခဲ့တယ်။ အများစုက ဖွင့်ပွဲအခမ်းအနားကို စစ်ဘက်အရာရှိကြီးတွေ တက်ရောက်တဲ့အကြောင်းကိုပဲ အဖွင့်စာပိုဒ် အဖြစ် တင်ရေးခဲ့ကြတယ်။ အဖွင့်တစ်ခုမှာ ဆိုရင် ‘ရုပ်ရှင်ရုံရှေ့တွင် ဖဲကြိုးကိုဖြတ်ပေးပြီးနောက် အခမ်း အနားတက်ရောက်လာသူများအား လက်ဆောင်ပစ္စည်းများ ဝေငှပေးခဲ့သည်’ ဆိုပြီး ရေးထားတယ်။

တကယ်က ဒီရုပ်ရှင်ရုံကို ဖွင့်လှစ်လိုက်တဲ့အတွက် အများပြည်သူ တွေအနေနဲ့ ဘယ်လို အကျိုးရှိမှာလဲဆိုတာကသာ အဓိက အရေးကြီးတာ ပါ။

မော်လမြိုင်မြို့တွင် ၁၉၇၁ ခုနှစ်ကစပြီး ယခုအချိန်အတွင်း ပထမဆုံးအကြိမ် အဖြစ် ဖွင့်လှစ်လိုက်သော ဆူပါစတာ့ရှပ်ရှင်ရုံသို့ ရုပ်ရှင်ချစ်သူ ၄၀၀ ကျော်က ယနေ့တစ်ခဲနက် လာရောက်အားပေး ခဲ့ကြသည်။

ဆိုပြီးပဲ ရေးသင့်ပါတယ်။

